
१. भुरगेंपण 

करमंद गांधी आनी पुतळाबाय हांचो सगल्यांत धाकटो पूत मोहनदास. 
ताचो जल्म १८६९ ह्या वर्सा दोन ऑक्टोबराक जालो. मोहनदासाक आवय _ 
खूब आवडटाली. तिचो तो धाकलो पूत जाल्ल्यान चड अपुबयिचो आसलो. 
ताची आवय सभावान धर्मिश्ट. ती wei देवळांत वताली. नेमान व्रतां उपास 
करताली. जिवाक बरें ना जावन हांतरुणार पडल्यार लेगीत ती हो नेम चुकय 
नासली. तशीच देवळांत वताली आनी व्रतां उपास करताली. दोन - दोन, 
तीन-तीन दीस ती सहज उपास करताली. 

आवयच्या त्या सभावाचो मोहनदासाचेर खोल परिणाम जालो. तोय 
सभावान धर्मिश्ट जालो, संस्कारी जालो. ताचें व्यक्तिमत्व सगल्यांत चड ताचे 
आवयन घडयलें म्हळ्यार फटी IRA ना. 

आपले आवयवेल्यान ताच्या मनांत बायल मनीस म्हळ्यार त्यागाची, 
सोंशिकपणाची म्हूर्त अशी तरेची प्रतिमा तयार जाली. म्हणून निमणेमेरेन तो 
बायलांकडेन पूज्य भावान पळयतालो. आपलो बापूय हो संवसारांतलो सगल्यांत 
व्हड मनीस अशें ताका दिसताले. त्या वयार सगल्या भुरग्यांक तशेंच दिसता. 
मोहनदासाकय बापायविशीं खूब भोवमान दिसतालो. तांच्या घरांत खूब तरेचीं 
पुस्तकां आशिल्लीं. तातूंत एक “श्रावण पितृभक्ती' नांवाचें नाटक आसलें. 
मोहनदासान तें वाचले. श्रावणाच्या आवय-बापायक दिश्टी पडनासलें. तीं 
दोगांय कुड्डी आसलीं. तांकां तिर्थयात्रेक वचनशें दिसलें देखून दोगांकय एके 
कावड़ेंत बसोवन कावड खांदार घेवन श्रावण तांकां यात्रेक घेवन वतालो. वाटेर 
तांकां तान लागली म्हूण एका झाडा मुळांत तांकां बसोवन श्रावण तळयेर गेलो. 
थंय दशरथ राजाचो बाण लागून तो मेलो. 

हे पुराणांतले कथेच्या आदाराचेर आशिल्लें तें नाटक वाचून ताच्या कंवळ्या 
मनाचेर खूब परिणाम जालो. तेन्नाच “आपूण श्रावणावरीच आवय - बापायची 
सेवा ewe असो ताणें निश्चेव केलो आनी त्या दिसाच्यान तो बापायची 
मनापासून सेवा करूंक लागलो. एक दीस ताणें “राजा हरिश्चंद्र" नांवाचें नाटक 
पळयलें. तातूंत हरिश्चंद्र सत्यापासत खूब सोसता. सपनांतले गजालीचेर विश्वास 
दवरून आपलें राज्य लेगीत दान दिता. मसुंडेत AS लासचे पयलीं पयशे दिवचे 

पडटाले. आपले बायलेकडेन fade पयशे नात म्हणून मसुंडेंत Yard +S 
लासपाक दिना. वायट वेळार लेगीत सत्याचो सांगात ना सोडपाचो राजा 
हरिश्चंद्राचों निश्चेव पळोवन मोहनदासाचेर ताचो खूब परिणाम जालो. आपूण 
लेगीत हरिश्चंद्रावरी आयुश्यांत केन्नाच फट उलोवंचो ना असो ant निश्चेव 
केलो. तेन्ना साकून तो सत्यान चलपाक लागलो. असत्याचें खत आपणाक 
लागचें न्हय हाची ताणें फुडें आयुश्यभर जतनाय घेतली. 


NN 


२. शिक्षण आनी संस्कार 


सभावान मोहनदास भिडेस्त. परक्या लोकांकडेन तो चडसो उलयनासलो. 
शाळेतय भुरग्यांपासून पयसच रावतालो. शाळा सुटली काय तडक घरा येतालो. 
शाळेंत लसरीप बी मेळळी जाल्यार लिपोवन घरा हाडटालो. तो शिकपाक 
व्हडलोसो हुशार नासलो. पूण वर्सान वर्स बरेभशेन पास जातालो. एक दीस 
ताचे शाळेंत शाळा तपासनीस आयलो. ताणें अक्षरलेखनाची परिक्षा घेवपा 
पासत पांच उतरां घालीं. मोहनदासान एक उतर चूक बरयलें. दिस्त मास्तरान 
तें पळयलें. मास्तरान हळूच खूण करून मोहनदासाक, शेजारच्या भुरग्याचे 
चोपडेंत पळोवन उत्तर सारकें कर म्हण सांगलें. पूण मोहनदासान केलें ना. 
मास्तर कुरू करकरून वाजेलो. तरीय मोहनदास चूक सुदारना. निमणें मास्तरान 
आपल्या बुटाच्या तोंकान मोहनदासाचो पांय चिडिल्लो आनी चूक सुदारूंक 
सांगली. पूण मोहनदासान कॉपी केली ना, फटिंगपणा केलीं नात. 

तो हायस्कुलांत पावलो तेन्ना वयल्या वर्गातल्या भुरग्यांक कसरत सक्तीची 
आसली. मोहदासाक कसरत मनांतल्यान आवडनासली. पूण सक्तीची जाल्ल्यान 
तो कसरतीच्या वर्गाक हाजीर रावतालो. एक dha stat बापायचे पांय वळटां- 
वळटां कितलो वेळ जालो तें ताका कळळें ना. तो शाळेंत गेलो तेन्ना कसरतीचो 
वर्ग सुटुन भुरगे परतताले. दुसर्‍या दिसा तो शाळेंत येतकच ताका हेडमास्तरान 
विचारलें, 'मोहनदास, काल तूं कसरतीच्या वर्गाक कित्याक आयलो ना?” 
मोहनदासान घडिल्ली सगली खबर सांगली, पूण हेडमास्तरान ताचेर विस्वास 
दवरलोना. ताका खूब वायट दिसलें. '' मास्तराक Hel पटोवन दिवप?'' ताणें 
आपल्याकच प्रस्न केलो. ताका ES फुटून wee आयले. ताणें मनांतल्या 
मनांत निश्चेव केलो. '“हाचे फुडें Hard फट तर उलोवचचोंच ना पूण आयचे 
वरी घाळय रावचों ना.” मोहनदासान केल्ल्या ह्या निश्चेवान ताका सासणाचो 
शिटूक केलो. हायस्कुलांत शिकता आसतना ताची एक मुसलमान भुरग्याकडेन 
वळख जाली. पिरायेन तो मोहनदासापरस व्हड. ताचे परस वयल्या वर्गात तो 
शिकतालो. तो सामको आडांगी आसलो. दुबळ्या भुरग्याक आपल्यापरस 
आडांगी भुरग्याचीच चड ओड आसता. मोहनदासाकय तो आवडूंक लागलो. 
ताचे पाडे गूण मोहनदासाच्या घरच्यांक खबर आसले. तांणी मोहनदासाक 

ताचेकडेन इश्टागत करूं नाका म्हूण कितलो समजायलों ! पूण मोहनदासान 
म्हणचें, “' हांव जाणां, ताच्यांत कांय वायट गूण आसात, ताका बऱ्या मार्गार 
हाडल्यार तो भांगराचो भुरगो जातलो.'' ताका सुदारपाच्या निमतान मोहनदास 
चडच ताचे वांगडा रावंक लागलो. एक दीस emt मोहनदासाक सांगळें, ' qas, 
हांव तुजेपरस कितलो घट. कित्या सांग?”” “कित्याक रे?”” मोहनट्रासान 
सादेभावार्थीपणान विचारलें. ““हांव मांस खातां, म्हूण इतलों घटमूट. APA धा 
जाण म्हज्या आंगार आयले जाल्यार हांव तांकां सहज आड घालतां. इंग्लिशांक 
पळय, ते मांस खातात म्हणून आमचेर राज्य करूंक पावल्यात.” 

मोहनदासाच्या मनाचेर हाचो सामको परिणाम जालो. ““शिवराक जेवणान 
मनीस घटमूट जायना, घटमूट जावपाक मांस खावपाक जाय. हांव घटमूट 
जालों जाल्यारच इंग्रजांच्या चपक्यांतल्यान आमचो देस स्वतंत्र करूंक पावतलों. 
देखून आयच्यान मांस खावप.“” मोहनदासान निश्चेव केलो आनी तो मांस 
खावंक लागलो. ताच्या ह्या edad ताच्या भावानय वांटो घेतलो. ते दोगय 
आतां मांस खाताले, विडी ओडटाले. गांधी घराणें सामकें शिवराक, मांस, नुसतें 
Gad, तातयांक लेगीत ते आफुडनासले. पूण आतां मोहनदास आनी ताचो 
` भाव लिप-चोरयां मांस खावंक लागिल्ले. जातालें fex? मांस खावन येतकच 
तांची भूक मरताली.. आवयन जेवंक आपयतकच तांकां पोटांत बरें ना, भूक ना 
अशी फट मारची पडटाली. तीय आवयकडेन. मोहनदासाक फट उलोवप 
आवडनासलें. ताचें मन ताका खावंक लागलें. ह्या बोवाळांत ताका पंचवीस 
रुपयांचे रीण जालें. 'आतां हें पावोवप Hel?’ ताचेर आकांत आयलो. Frat 
ताणें भावाच्या हाताचें भांगराचें कडें शेटीगेर व्हरून ताचें थोडें भांगर काडून 
विकलें आनी रीण पावयलें. 

एक चूक जाल्लीच, ते चुर्कीक लागून आनी एक चूक तांणी केली. मोहन 
दासाचें मन ताका खावंक लागलें. ''इतले दीस हांव weld उलयतालों. आज 
चोरीय केली. केदें पातक घडलें म्हज्या हातान! ना! आयच्यान हांव Ue 
उलोवचों ना आनी चोरीय करचों ना. ज्या कामाक लागून म्हाका mehr जावचो 
पडला तेंच सोडटलों, म्हज्या जिवितांत परतून ताका केन्नाच हात लावचों ना.” 
आपलो हो निश्चेव ताणें आयुश्यभर सांबाळळो. 

मोहनदासान निश्चेव तर केलो. पूण '' इतले दास वायट कामां केल्लीं 

- आनी आवय-बापायक फटयल्ले, आतां हें पातक कशें ना करप?" तो चितूंक 


पडलो. थोडो वेळ चिततकच ताणें एक निश्चेव केलो. ताचो बापूय त्या दिसांनी 
बरो नासलो. तो घरांतच आसतालो. मोहनदास ताची सगली सेवा करतालो. 
त्या दिसा बापायचे पांय चेपपाक वतना तार्णे एक चीट बापायक दिली आनी 
दुकां गळयत कोनशाक उबो रावलो. आपणें केल्लो गुन्यांव चिटयेंत बरोवन ताणें 
आपल्याक ख्यास्त दिवची म्हणून मागिल्ली. चीट वाचतना बापायच्याय 


` दोळ्यांतल्यान दुकां गळूंक लागलीं. बापायन ताका वेंगांत काडलो. ताचीं दुकां 


पुसलीं आनी सांगले, “* बाबा रे, तुवें दुकां गळोवन ख्यास्त घेतल्या. आनी 
वेगळी ख्यास्त कितें दिवं?”” तेन्नाच्यान मोहनदासान केन्नाच वायट कामां केलीं 
नात. आनी केन्ना फटय उलयलो ना. आवयकडल्यान मोहनदासाचेर धार्मिकतायेचे 
संस्कार ल्हान वयांतच जाल्ले. तातूंत भर पडली ती बापूय बरो ना जावन हांतरुणार 
आशिल्लो तेन्ना. बापायचे खबरेक ताचे जायते इश्ट येताले. ह्या इश्टांत जैन, 
पारशी आनी मुसलमान अशे जायत्या धर्माचे लोक आसताले. ते खबरी करताले 
तेन्ना मोहनदास बापायचे पांय वळपाच्या निमतान थंयच बशिल्लो आसतालो. 
तांच्या खबरीं वेल्यान 'संवसारांतले सगले धर्म लोकांच्या कल्याणापासत 
वावुरतात म्हणून सगले धर्म बरे” अशें मोहनदासाचें मत जालें. 

ल्हान आसतना तो काळखाक af भियेतालो. ताका भुतांचोय भंय 
दिसतालो. ताच्या घरांत रंभा नांवाची एक वावराडी आसताली. मोहनदासाचो 
सभाव ती जाणा आसली. एक दीस तिणें ताका विचारलें, ''बाब, तूं काळखाक 
कित्याक भियेता?”' “म्हाका भुतांचो भंय दिसता.'' मोहनदासान भीत भीत 
सांगळें. ''आंवय! भुतांक कित्याक भिवंक जाय? तूं तोंडान राम-राम म्हणत 
वच. रामाचें नांव कानार पडटकच भुतां-खेतां सगलीं पळून वतात.'' 
मोहनदासाचो देवापरसय रंभेचेर चड भावार्थ. तेन्नाच्यान ताच्या मनांतलो 
काळखाचो भंय गेलो आनी जिबेरच न्हय तर काळजांत लेगीत रामाचें नांव 
घोळूंक लागलें. केदेंय Gea, संकश्ट, अरिश्ट येवं तो रामाचें नांव घेतालो. 
मागीर ताका धीर येतालो. हाका लागूनच मुखार आयुश्यांत HENS व्हड संकश्टांत 
उड़ी घेवपाची तांक ताका आयली. हेच ल्हान पिरायेचेर 'वायट करतल्यांचें 


लेगीत बरें करप” हें तत्व ताच्या काळजांत खोल रिगून उरलें. 
PII II 


4 


३. इंग्लंडांत राबितो 
ते मुस्तींत ल्हान पिरायेचेरच लग्नां जातालीं. तेरा वर्सांचे पिरायेचेरच 
* मोहनदासाचें लग्न जालें. ताची बायल कस्तुरबा, तीय ताच्याच वयाची आसली, 
लग्ना उपरांत रोखडोच ताचो बापूय भायर पडलो. उपरांत दोन वर्सांनी तो 
मॅट्रीक पास जालो. कॉलेजीचें शिकप ताणें भावनगरच्या श्यामलदास कॉलेजीत 
सुरू केलें. 
एक दीस GPR तांच्या बापायचो एक इश्ट आयलो. aM मोहनदासाक 
फुडलें शिकप घेवपा पासत इंग्लंडाक धाडपाचो सल्लो दिलो. विलायतेंत आपलो 
धर्म सांबाळप कठीण असो त्या वेळार लोकांचो समज आसलो. ताका लागून 
मोहनदासाच्या आवयचो आवरो उडलो. तिणे आपले परीन ताका आडावपाचो 
जायतो यत्न केलो. निमणें fui ताचेकडल्यान तीन सोपूत घेतले. १) इंग्लंडाक 
आसासर मांस खावचों ना. २) सोरो पिवचों ना. ३) आनी खंयचेच बायलमनशेक 
वा चलयेक APSA ना. अशे सोपूत घेतकच तिणे मोहनदासाक विलायतेंत 
वचपाची मान्यताय दिली. मोहनदासान आवयक मनापासून वचन दिलें आनी तें 
सांबाळळे. आवयची मान्यताय मेळटकच सगल्यांचे आशीर्वाद घेवन तो ४ सप्टेंबर 
१८८८ ह्या दिसा विलायतेंत वचूंक भायर सरलो. त्या वेळार ताची पिराय 
फकत अठरा वर्सा आसली आनी तो एका भुरग्याचो बापूय जाल्लो. प्रवासांत 
त्रास जातले, बोट हालतली, ओंकारे येतले, अशें जायतें fedi कितें लोकांनी 
ताका सांगिल्ले. पूण ताका अशे तरेचे कसलेच त्रास जाले नात. पूण दुसरे तरेचे 
जाले. ताचें शिकप इंग्लीश माध्यमांतल्यान जाल्ले, ताका इंग्लीश उलयल्ली 
कळटाली, पूण उलोवंक कळनासली. तातूंत बोटीवेले प्रवासी जी इंग्लीश 
उलयताले ती ताका समजनासली. दुसरी अडचण जाताली ती कांटे, सुरी, 
कुलेर हांणी जेवप. तातूंत कित्यांत मांस आसा, कित्यांत ना हेंच समजनासलें. 
ताका लागून बोटीर आसासर ताणें वांगडा eat मिठाई खावनच दीस arse. 
इंग्लंडाक वता म्हूण ताणें इंग्लीश पध्दतीचे कपडे, चकचकीत बूट आनी टाय 
घेतिल्ले. सुर्वेक ताका टाय बांदूंक कळनासलो उपरांत बांदूंक कळटकच टायच 
ताका चड आवडूंक लागलो. FSH पावतकच तो एकल्यागेर बिराडार “पेईंग 

` गेस्ट" म्हणून राविल्लो. आपूण शिवराक म्हूण ताणें मालकिणीक पयलींच सांगलें. 
ती जें जेवण दिताली तें ताका मातय आवडनासलें आनी पोटाकय पावनासलें. 
एक दीस बाजारांत फिरतना ताका पाटी दिसली. “विजिटेरियन रेस्टॉरंट' बरयिल्ली. 
इंग्लंडांत आनी शिवराक जेवणाची खानावळ? ताका अजाप आनी तितलीच ` 
- खोसय जाली. त्या दिसा तो पोटभर जेवन धादोसभरीत जालो. ताच्या इश्टांनी 
ताका मांस खावोवपाचो, सोरो पिवंक लावपाचो थोडो यत्न केलो ना. निमणें 
तांकां HA जालो, “हाच्या अशा आठमुठेपणाक लागून हो इंग्लीश समाजांत 
भरसूक पावचो ना”. मोहनदासाकय हेच गजालीचो भंय दिसतालो. ताका समाजांत 
सगल्यांवांगडा घोळून रावपाचें आशिल्ले. तत्वाक बादा येवंक दियनासतना ताणें 
— तांचेवरी सभ्य जावपाचें थारायलें. ताणें सूट-बूट-टाय घालपाक सुरवात केली. 
बोल्साक तो भांगराचे सरपळेची घड्याळ HAAS. आतां केंसाच्यो तरेकवार 
मोदी करूं लागलो आनी नाच शिकपाक लागलो. सुमार तीन म्हयने मेरेन ताणें 
हे भशेन सभ्य जावपाचो यत्न केलो. मागीर ताका वाज आयलो. ताणें आपल्याकच 
समजायलो, '“हांव हांगा शिकपाक आयलां, सदांखातीर रावंक न्हय, तांचे वरी 
जावन तांच्यांत भरसुपाची म्हाका गरज ना.” असो विचार करून ताणें सगलें 
सोडून दिलें आनी अभ्यासांत मन घालें. 

तो म्हयन्याक पंदरा पौंड खर्चितालो. आतां ताणें खर्च कमी करपाचो 
थारायलें. भाड्याची एक कूड घेवन तो रावंक लागलो. थंय तो आपूणच रांदून 
जेवतालो. खंयी वचपा जाल्यार चडसो पांयांनी वतालो. उण्यांत उणो खर्च 
करप आनी पै -पैचो हिशोब दवरप ही जी संवय ताका तेन्ना लागिल्ली ती मुखार 
आयुश्यात निमणे मेरेन उरली... ताका लागून सादें जिवीत जगपाची ताका संवय 
जाली. इंग्लंडांत आसतना तो अभ्यासाच्या पुस्तकां वांगडा वेगवेगळ्या धर्माचीं 
पुस्तकांय वाचूंक लागलो. गिता, बायबल, कुराण ताणें फकत वाचलींच अशें 
न्हय ती बरीं करून समजूनय घेतलीं. निमणें ताका दिसले, सगले धर्म खरे, 
सगले धर्म बरे. सगले बरे चलणुकेची देख दितात. प्रामाणिकपण हें सगल्या 
धर्मांचे मूळ हें ताका कळून आयलें. तीन वर्सा उपरांत तो बॅरिस्टर जालो. 


४. परत भारतांत 


बॅरिस्टरची परिक्षा पास जाले बरोबर मोहनदास मायदेशांत यैवंक भायर 
सरलो. दर्यांतल्या वादळ-वाऱ्याक तोंड दीत तांची बोट जुलय म्हयन्यांत मुंबयचे 
देगेक येवन तेकली. बंदराचेर ताका येवकार दिवंक ताचो व्हडलो भाव आयिल्लो. 
मोहनदासाक आवयक मेळचेली उमळशीक लागिल्ली. पूण ताका व्हडल्या भावान 
थंयच आवय भायर पडिल्ल्याची गजाल सांगली. बापायच्या मरणान जाल्ले 
ताच्याकय चड GT ताका आवयच्या मरणान जालें. पूण तार्णे तें दूख्ख 
मोन्यांनीच गिळळे. ताच्या व्हडल्या भावान मुंबय ताका ऑफिस म्हणून एक 
घर भाड्यान घेतिल्लें. पूण मुंबय ताचो जम बसलो ना. थंयचें ऑफिस बंद करून 
तो राजकोटाक गेलो. थंय ताणें आपलें ऑफिस सुरू केलें. ताका आतां कामय 
बरें मेळूंक लागलें. पूण ताचें मन तातूंत लागना जालें. थंयच्या लोकांचीं फर्टिंगपणां 
आनी विशवासघातकीपणां पळोवन ताका उबगण आयली, ताचो घुस्मटमार 
जावंक लागलो. 

पोरबंदरच्या दादा अब्दुल्लाची कंपनी आनी गांधी कुटूंब हांची बरी इश्टागत 
आशिल्ली. दादा अब्दुल्लाचे कंपनीची आफ्रिकेत केस चलताली. ते केसीचें काम 
पळोवंक तांणी मोहनदासाक दक्षिण आफ्रिकेतल्या डरबन शारांत येवपाक सांगलें. 
मोहनदास रोखडोच तयार जालो. ताका कशेंय करून राजकोटांतल्यान भायर 
सरूंक जाय AIS. ताचो हांगा सामको घुस्मटमार जातालो. १८९३ वर्साच्या 
एप्रिलांत तो दक्षिण आफ्रिकेत वचूंक भायर सरलो. त्या वेळार ताची पिराय 
फकत तेवीस वर्सांची आसली आनी कस्तुरबाक दुसरो बाबू जाल्लो. 

५. मोहनदास आफ्रिकेंत 
मोहनदास गांधी दक्षिण आफ्रिकेंत tet ते फकत gg जोडपाचें ध्येय . 


; A मुखार दवरून. पूण थंय तांकां वेगळोच अणभव आयलो. थंय तांणी 


Tors, हें जग सामकेंच वेगळें, थंयचे गोरे युरोपियन लोक काळ्या लोकांक 
RCRA त्रास करतात. मानाय आसूं वा नोकर, बॅरिस्टर Sm वा वेपारी 
सगल्या भारतीयांकच ते कुली म्हणटाले आनी खर्‍या कुलींक जे हमालीचें काम 
करताले तांकां जनावरांपाश्ट लेखताले. “ 
एक सप्तका उपरांत ते प्रेटोरियाक que भायर सरले. डर्बनच्यान प्रेटोरिया 
' पांच दिसांचे वाटेर आसले. पयल्या वर्गाची तिकेट काडून ते गाडयेंत बशिल्ले. 
रातच्या णवांक गाडी मेरित्सबर्ग स्टेशनार पावली. गाडी सुटपावेळार दीस्त एक 
गोरो यात्रिक तांच्या डब्यांत भितर सरलो. पळय जाल्यार भितर एक काळे 
कातीचो मनीस, कुली. ताका कुली वांगडा बसप म्हळ्यार आपलो अपमान सो 
दिसलो. ताणें भायर वचून रेल्वेच्या दोन अधिकाऱ्यांक आपोवन हाडले. तांतल्या 
एकल्यान मोहनदासांक सांगले, "d हांगाच्यान ऊठ आनी तिसर्‍या वर्गाच्या 
डब्यांत वचून बस.” ''हांव तिसऱ्या वर्गाच्या डब्यांत कित्याक वचून बसतलों? 
म्हजेकडेन पयल्या वर्गाची तिकेट आसा.'' SARL, तरी तुका उठचेंच TEA. 
अधिकाऱ्यान तापूनच सांगलें. “ना. हांव Soul ना.” 
"^ तूं उठलो ना जाल्यार शिपायक येवन तुका उठंयतले.'' 
“'तांणी उठोवं, पूण हांव आपूण जावन हांगाचो उठचों ना.” गांधीजीन निर्धारान 
सांगलें. तांची जाप आयकून अधिकारी गेले. थोड्या वेळान शिपायक आयले. 
तांणी तांकां धुकलून सकल देंवयले. did सामानय तांचेरच मोखून मारले. 
इतल्यांत गाडी सुटली. “आतां कितें aed?’ गांधीजीक कांयच सुचना जालें. 
तांचेकडेन फकत एक ess तितलें आशिल्ले. तेंच घेवन ते वेटींग रुमांत वचून 
बसले. बाकीचें सामान रेल्वेच्या लोकांनी खंय उडयले तें विचारपाचो तांकां धीर 
लेगीत जालो ना. ते शियांचे दीस आसले. मेरित्सबर्गाक कुडकुड्याचें शीं पडिल्लें. 
तांचो ओवरकोट सामाना बरोबर el. तांणी कुडकुडत रात काडली. पूण हे 
घडणुकेन तांकां बळगें दिलें. हांगाच रावन म्हज्या अधिकारां खातीर झुज तलों. 

झुजता आसतना कितेंय सोंसचें पडल्यार तें सॉसतर्लों, पूण मोन्यानी अन्याय 
सोसून घेवचों ना, असो तांणी मनांतल्या मनांत निश्चेव केलो. आतां ते पयर्लीवरी 
भिजूड आनी भिडेस्त उरले नात, तांचे भितर एका विद्रोही गांधीन जल्म 
घेतिल्लो. रात स्टेशनार कुडकुडत सारले उपरांत मेरित्सबर्गाच्यान ते चार्लसटाऊन 
मेरेन आगगाडयेन गेले. ताचे फुडलो प्रवास घोड्या गाडयेन करपा आसलो. 
गांधीजी टांग्यांत बसूंक वताले तेन्ना तांकां गाडीन हेर इंग्लीश लोकां वांगडा 
बसूंक मनाय केली आनी कोचवानाचे बगलेक बसपाक सुवात करून दिली. हो 
अपमान गांधीजीन गिळूळो आनी कोचवाना शेजरा वचून बसले. तांकां बेगिनात 
बेगीन प्रेटोरियांत वचूंक जाय आसलें. तो गार्ड भितर बसलो आनी टांगो सुरू 
जालो. थोड्या वेळान गार्डाक सिगार ओडपाची रूच आयली. गार्ड परत गांधीजी 
म्हऱ्यांत आयलो आनी सकल पांयांकडेन बोट दाखोवन reo, ““तूं आतां हांगा 
बस. म्हाका थंय बसपाक जाय.” गांधीजींची तिडक मस्तकाक पावली. तांणी 
साप्प ना म्हळें. एका काळ्या मनशान आपल्याक ना म्हळें, तें आयकून गार्ड 
खुबलो. तिडकीन तांबडोगूंज जालो आनी फार्ट फुडें पळयनासतना तो गांधीजीचेर 
ठा S ठा 5 करून थापटां मारीत रावलो. उपरांत तांकां सकल ओडपाक लागलो. 
गांधीजीन थंयच आशिल्ल्या ARTA घट्ट धरलें. ARH हात सुटपाकडेन पावला, 
पूण गांधीजीन मूठ सोडली ना. गार्ड मारतां मारतां तांकां गाळीय घालतालो. 
Tedd बशिल्ल्या गोऱ्या पॅसेंजरांच्यान तें पळोवं नज जालें. तांणी विचारलें, 
''तूं हाका कित्याक मारता? तोय आमचेवरीच एक प्रवासी, बसूं दी ताका .” 

गोऱ्या प्रवाशांनी ताची बाजू घेतिल्ली पळोवन गार्डन गांधीजींचो नाद सोडलो 
आनी मुकाट्यान आपल्या जाग्यार वचून बसलो. भारतीयांचो असो छळ करतात 
तें पळोवन गांधीजीक खूब वायट दिसलें. तांणी मनांत थारायलें, दक्षिण आफ्रिकेत 
watt भारतीयांचो एकवट करप हाचोच परिणाम म्हणून दक्षिण आफ्रिकेत 
आफ्रिकन नॅशनल कॉग्रेसीचो जल्म जालो. गांधीजी प्रेटोरियांत आसासर थंयच्या 
भारतीय Gara, कामगारांक सगल्यांक "exero, तांच्यो बसका घेताले. 
तांच्यो अडचणी ना करपाचो यत्न करताले. गरीब दुबळ्यांची बाजू घेवन झगडटाले. 
त्या वावराक लागून सगल्या हिंदी लोकांकडेन तांचो लागशिल्ल्यान संबंद आयलो. 
ते सगल्यांक घरचे कशें दिसूंक लागले. ते तांकां आतां गांधीभाई म्हणूं लागले. 

६. राजकर्णात प्रवेश 


अब्दुल्ला सेठीच्या केसी पासत गांधीजी आफ्रिकेंत आयिल्ले ती केस सोंपिल्ली 
आतां ते भारतांत परते वचपाचे तयारेक लागले. तांच्या भौमानापासत अब्दुल्ला 
सेठीन जेवण दवरिल्लें. थंय गांधीजीक एक दिसाळें दिसलें. ताचेवेले एके बातमेन 
तांचें लक्ष ओडून घेतलें. दक्षिण आफ्रिकेंत जे हिंदी लोक रावताले तांगेलो 
मतांचो अधिकार काडून घेवचो म्हणपाचें एक विधेयक विधानसभेंत आयिल्लें. 
गांधीजीन जमिल्ल्या वेपाय्यांक त्या बिला संबंदान विचारलें. पूण कोणाकय ताचे 
विशी कांयच खबर नासले. विधेयकाविशीं तांकां समजावन सांगतां सांगतां 
गांधीजीन म्हळें, ''जर तुमकां आफ्रिकेत रावपा आसा जाल्यार ह्या विधेयकाआड 
झुजचें पडटलें.'' ''कशें झुजप तें आमकां तुमीच सांगचें पडटलें. d पासत तुमी 
हांगा रावंक जाय.'' सगल्यांनी एका आवाजान सांगले. सगल्यांच्या आग्ग्राक 
लागून गांधीजीनी थंय रावपाचें थारायले. त्या विधेयका आड तांणी रोखडीच 
चळवळ सुरू केली. तांणी जे तरेन चळवळीक सुरवात केल्ली ती पळोवनच हे 
तरणे पिरायेर तांच्यांत लोकांचें नेतृत्व करपाचे सगले गूण आसात म्हणपाचें 
दिसून आयिल्लें. पूण तांचे चळवळीक जुमानीनासतना तें विधेयक पास जालेंच. 
तरीय गांधीर्जीचो धीर सुटलो ना. इंग्लंडचे राणयेची मान्यताय मेळळेबगर तें 
“कायदो” जावपाचें नासले. गांधीजीक आतां एक कळिल्लें फकत प्रार्थनापत्रां 
धाडून कामां जायनात, ताचे फाटल्यान लोकमताचें बळगें आसूंक जाय. आनी 
लोकमत केळयतलो जाल्यार लोकांचें एक राजकीय संघटन आसूंक जाय. 
उपरांत सगल्यांकडेन भासाभास करून तांणी एक राजकी संस्था सुरू केली. 
तिका “नाताळ इंडियन कॉँग्रेस” हें नांव दिलें. थंयचे कितलेशेच हिदी लोक 
काँग्रेसीचे वांगडी जाले. 

हिंदी लोकांक सुदारपाचेंय काम तांणी हातांत घेतले. तांच्यो कितल्योश्योच 
अनाडीपणाच्यो संवयो तांणी बदलून उडयल्यो. बुरशेपणां सोडून निवळ रावंक 
शिकयलें. उतराक पाळो दिवन चलपाक शिकयले. ते भायर प्रचाराचेंय काम ते 
करूंक लागले. दक्षिण आफ्रिकेतल्या हिंदी लोकांच्या प्रश्‍नाचो तांणी बारकायेन 
अभ्यास केलो. हे प्रस्न भायर इंग्लंडांत तशे भारतांतय कळोवंक जाय अशें 

तांकां दिसलें. ह्या विशयाचेर विस्तारान बरोवन तांणी दोन पुस्तिका काडून त्यो 
भारतांत, इंग्लंडांत आनी दक्षिण आफ्रिकेंतल्या लोकांमर्दी पावयल्यो. हाका 
लागून तांका इंग्लंडात तशे भारतांतय जायते सांगाती मेळ्ळे. खासा दक्षिण 
आफ्रिकेंतलेय कांय गोरे लोक तांकां सांगाती म्हणून मेळ्ळे. 

७. गोय्यांक नमयले 


ज्या विधेयका आड गांधीजी झुजताले तें विधेयक अन्याय करपी जाल्ल्यान _ 
ताका मान्यताय दिवंक जायना अशें म्हणून इंग्लंडचे राणयेन तें परत धाडून 
दिलें. गांधीजींचे चळवळीचे हें व्हड जैत आसले. हाका लागून थंयचे हिंदी लोक 
गांधीजींचेर खूश जाले. पूण दक्षिण आफ्रिकेच्या सरकारान थंयच्या हिंदी लोकांक 
आडखळी हाडपा खातीर आनीक एक विधेयक हाडलें. इंग्लंडचे राणयेन तें पास 
केलें. आतां WAT झुजाक Bal रावंक जाय आसले. परत लढ्याक सुरवात 
जाल्यार कितलो काळ आफ्रिकेत रावचें पडत तें कळनासलें. गांधीजीन कुटुंबाक 
घेवन येवपाचें थारायलें. भारतांत परत येतकच दक्षिण आफ्रिकेतल्या भारतीयांची 
स्थिती कितली वायट आसा हाची खरी कल्पना सगल्या देशाक समजावन 
सांगपा पासत ते व्याख्यानां दीत भारतांतल्या वेगळे वेगळे कडच्या फुडान्यांक 
Food फिरू लागले. दक्षिण आफ्रिकेच्या प्रस्नाचेर एक पुस्तिका बरोवन छापून 
घेतली. देशभरातल्या मानेस्तांक आनी मुखेल दिसाळ्यांकय धाडून दिली. तिचें 
WIS पान पाचव्या रंगाचें आसले. ताका लागून तें “पाचवी पुस्तिका” म्हणून 
प्रसिध्द जालें. हांगा भारतांत गांधीजीन केल्लीं भाशणां थंय दक्षिण आफ्रिकेतल्या 
वर्तमान पत्रांत तिखट मीठ घालून प्रसिध्द जालीं. थंयचे गोरे लोक खुबळळे. 

गांधीजींक परत आफ्रिकेत कशेच घेवप ना अशें तांणी थारायलें. आनी 
गांधीजींची बोट बंदराक लागपाची वाट पळोवंक लागले. थंय गांधीजीचे कांय 
इश्टय आसले. बोट धक्याक लागले बरोबर गांधीजींचो इश्ट वकील लाटणसायब 
तांकां मेळूंक आयलो. ताणें कस्तुरबा आनी दोनय पुतांक पयलीं सकल देंवोवन 
रूस्तमजी नांवाच्या आपल्या पारशी इश्टागेर धाडून दिलीं. 

गांधीजी धक्क्या भायर मात सरल्यात, कांय गोर्‍या भुरग्यांनी लाटण 
सायबांक tear काडून गांधीर्जीक भायल्यान व्हेले आनी Nec लागले. 
मेळत थंय मेळत तशे ते मारताले. गांधीजीनी जितो उरपाची आशा सोडली. 
थंयच आशिल्ल्या एका WAH धरून ते उबे रावले. इतल्यांत..... 

पोलीस सुपरिन्टेन्डेन्टाची घरकान्नच थंय पावली. ती घोड्या गाडयेन 
त्याच रस्त्यावेल्यान वताली. ते गर्देतल्यान तिणे गांधीजीक पळयलो आनी ती 

तांकां वळखली. गाडयेंतल्यान देंवन ती धावत, धांवत गांधी म्हऱ्यांत गेली, 
आपल्या हातांतली सत्री फुलोवन ती गांधीजी मुखार उबी रावली. तिका 
पळयतकच लोक फाटल्या पायांनी परतले. तितले म्हणसर थंय पोलीस पावले. 
तांणी गांधीजीक रुस्तमजीगेर पावयले. सांजवेळ जायसर खुबळिल्ले लोक 
रुस्तुमजीच्या घरामुखार पावले ते आडूडूं लागले, धमकावंक लागले, “'गांधीर्जीक 
आमचे सुवादीन करात ना जाल्यार घराक Sail घालतले.'' पोलिसांक गर्दी 
आटापना जाली. तेन्ना पोलीस सुपरिन्टेन्डेन्टान भितर हळूच रकाद धाडून 
गांधीजींक दुसरेकडेन व्हरूंक लायले. आपल्याक विरोध करपी, मारपी गोऱ्यां 
आड गांधीजीन कागाळ केली ना. ते शांत रावले. तें पळोवन तांकां "mut 
गोऱयांक पश्चात्ताप जालो. गांधीजीचे सहकारितेचे वागणुकेंचो "rum खूब 
बरो परिणाम जालो. तांच्या मनांत गांधीजी विशी आदराची भावना तयार जाली. 


१४ 


८. भारताचे सेवेक 


. आफ्रिकेंत बोअर लोक आनी इंग्लीश हांचेमदीं झूज जालें. तेन्ना गांधीजीनी 
आपल्या सहकाऱ्यांक सांगले, ““आमी इंग्लिशांक आदार करया.”' पूण तांच्या 
कांय सहकाऱ्यांचे मत आसलें, तांणी दिल्ले वायट वागणुकेचो बदलो घेवपाचो 
होच वेळ. गांधीजीनी तांचेकडेन खूब भासाभास केली आनी diu मन qox. 
झुजांत जखमी जाल्ल्या लोकांची सेवा करपाक तांणी एक पथक तयार करून 
तें घेवन ते झुजामळार गेले. ह्या पथकान खूब बरें काम केलें. गांधीजी तांचे 
HSN आसले. आतां तांणी भारताची सेवा करपापासत भारतांत परतुपाचें 
थारायलें. तांचेवेलो मोग उक्तावपाक जायत्या जाणांनी तांकां जेवपाक आपयले. 
तांकां मोलादीक अश्यो भेटवस्तू दिल्यो. कस्तुरबाक लेगीत एक पन्नास पोवनांची 
गळशिरी दिली. “लोकांची सेवा Hea ताचें मोल घेवप नासता.” अशें गांधीजीचें 


`` 'मत आसलें. म्हणून तांणी त्यो वस्ती बँकेत दवरल्यो आनी नाताळ काँग्रेसीक 


गरजेक जाय तेन्ना उपकारा पडचो म्हणून तांचो ट्रस्ट केल्लो. 

१९०६ सालांत गांधीजी हिंदुस्तानात परत आयले. त्या वर्सा कोलकोतांत 
काँग्रेसीचें अधिवेशन आसले. ताची तयारी ACH चलताली. सगल्या भारतीयांक 
स्वतंत्र जावपाची उमळशीक लागिल्ली. सगलेकडेन फिरून तांणी एक oso, 
सगल्यांक स्वतंत्र जावंक जाय. पूण एका मतान काम करपाची तांकां संवय ना. 
दर एकलो आपलें काम दुसऱयाचेर धुकलतालो. तशेंच ल्हान ल्हान कामां करपाक 
लोकांक लज दिसताली. तोंडान उलयनासतना करणी करून लोकांक शिकोवप 
हो गांधीजीचो सभाव. तांणी काँग्रेसच्या अधिवेशनांत वेवस्था दवरपाचें काम 
आपलेकडेन घेतलें. थंय येवपी सोयऱ्यांच्यो कुडी बी ते स्वता निवळ करूं 
लागले. सान्न हातांत घेवन सगलेकडेन AH लागले. उपरांत तांणी ते 
महासभेच्या मंत्र्यांच्या हाताखाला कारकुनाचेंय काम केलें. 

ह्याच अधिवेशनावेळार तांणी भारतीय Bera आफ्रिकेतल्या भारतीयांची 
परिस्थिती सांगली. महासभा सोंपतकच ते रेल्वेच्या तिसऱया वर्गाच्या डब्यांत 
बसून घरा राजकोटाक आयले. तशें केल्ल्यान खर्च तर कमी जाताच पूण 
गरिबांवांगडा बसून तांचे कडेन उलोवपाची संद मेळटा अशें ते मानताले. ते 
उपरांत खंयी फिरतना ते तिसऱ्या वर्गाच्या रेल्वेच्या डब्यांत बसून प्रवास करताले. 

९. आफ्रिकेंत आपोवणें 


आगगाडयेच्या तिसऱया वर्गाच्या डब्यांत बसून भारतांतल्यान वेगवेगळ्या 
राज्यांक भेट दीत दीत ते निमणें थंय आयले. पोटाखातीर वकिली करची आनी 
उरिल्लो वेळ देशसेवेक दिवचो असो तांचो बेत आसलो. भारतांतले त्या वेळावयले 
नामनेचे फुडारी गोपाळ कृष्ण गोखले हांकां ते आपलो व्हडलो भाव समजताले. 
तांच्या हाताखाला रावन देश सेवा करपाची तांची इत्सा आसली. ते प्रमाण 
मुंबय सांताक्रुझाक तांणी आपलें नवें जिवीत सुरू केलें. अचकित तांकां दक्षिण 
आफ्रिकेंतल्यान परत आफोवणो आयलो. “परिस्थिती हाताभायर गेल्या, तुमी 
. जाता तितले बेगीन येयात.” अश्यो तारो तांकां येवंक लागल्यो. गांधीर्जीक वच्चेंच 
पडलें. १९०२ वर्सा ते परत दुसरे फावट दक्षिण आफ्रिकेक गेले. ते खेप 
जोहानीसबर्गाक बिराड करून रावले. थंय प्लेग पातळिल्लो. थंयच्या रोग्यांची 
तांणी मन लावन सेवा केली. तशेंच थंयच्या मजूर वर्गाचीय सेवा करून तांची 
स्थिती सुदारली. तेन्नाच भारतीयांक बरोबरीचे अधिकार मेळचे म्हूण व्हड चळवळ 
सुरू केली. ह्या वेळार आपलें मन नितळ दवरपाक तांणी कांय Tat सुरू केलीं. 
भगवद्गीता खोलायेन वाचली. त्याचबरोबर किरिस्तांव आनी मुसलमान धर्माच्या 
पुस्तकांचो तांणी अभ्यास केलो. तशे इंग्लंडांत आसतना हे धर्मग्रंथ तांणी वाचिल्ले. 
पूण परत आफ्रिकेंत आयिल्ल्या वेळार तांची संबंद कांय किरिस्तांव भावां 
कडेन आयिल्लो. तांचो pst अभिमान पळोवन तांकां तांच्या धर्मा संबंदी तशेंच 
मुसलमान धर्मासंबंदी खोलायेन जाणून घेवपाची scat जाली. गितेन तांकां 
खरी वाट दाखयली. तांच्या जिविताक एक रूप दिलें. ते परस ते गीता जियेवंक 
लागले म्हळ्यार अतिताय जावची ना. तांणी थंय “इण्डियन ओपीनियन ' नांवाचें 
एक सातोळें सुरू केलें. जीव ओतून त्या नेमाळ्यांत बरयलें. इंग्लीश लोकांक 
लेगीत तें नेमाळें आवडू लागलें. त्या नेमाळ्याच्या प्रभावान तीग इंग्लीश गांधीजीचे 
बरे इश्ट जाले आनी तांचे वांगडा गांवांत रावंक लागले. थंय आसतनाच तांकां 
दिसून आयले, “कोण व्हड ना, कोण ल्हान ना, कोण गरीब न्हय, कोण गिरेस्त 
न्हय. सगले एकासारकेच. होच विचार तांणी फुडें आपल्या जिवितांत केळयलो. 
आतां ते ure जिवीत जगूं लागले. तांणी श्रमाकच व्हड मानलें. त्याच वेळार 

आफ्रिकेच्या सरकारान आशियायी लोकांआड नवे नवे कडक कायदे पास केले. 
ह्या ट्रांसवालांत रावपी हिंदी लोकांनी परमीट काडप म्हळ्यार आपल्या आपल्या 
धावूय बोटांचे छापे दिवप आनी अर्जा वांगडा एक फोटोय दिवप, अशें विधेयक 
पास केलें. ह्या सोंसपाक जायना असल्या कायद्यांआड गांधीजींचे सांगणेन - 
लोक सत्याग्रह करू लागले. अहिंसक युध्दापासत गांधीर्जीचें व्हडांत व्हड शस्त्र 
म्हळ्यार “सत्याग्रह” हें जावन Ae. ह्या झुजावेळार भारतीयांनी शांती, 
अहिंसा आनी बलिदान हाच्या आदारान सरकाराच्या लाठ्यांक आनी बंदुर्कीक 
तोंड दिलें. बंदखणीत वचप म्हळ्यार लोकांक एक खेळच कसो जाल्लो. इ. स. 
१९०८ सालांत गांधीजीक पयले फावट परमिटाचो कायदो मोडलो म्हूण 
बंदखणींत वरचे पडलें. लोकां मदीय बंदखणीत वचपाची सर्त लागली. आठ वर्सा 
तांकां हें सत्याग्रहाचें झूज Bord पडलें. निमणें स्टमूसान सगले पाडे कायदे रद्द 
केले. दोनय पंगंडांच्या संतोसान सत्याग्रहाचे झूज सोंपले. आतां गांधीजींक 
हिंदुस्थानात परतुपाची वाट मेकळी जाल्ली. 

१०. कर्मवीर गांधीजी 

१८ जुलय १९१४ ह्या दिसा तांणी सदांखातीर आफ्रिका सोडली. वतना 
बॅरिस्टर मोहनदास करमचंद गांधी म्हणून गेल्ले. परतले तेन्ना मात ते “कर्मवीर 
गांधीजी ' म्हणून परतले. मुंबयच्या aum ते देंवले तेन्ना तांची पिराय 
पंचेचाळीस वर्सांची आसली. लोकांनी तांकां व्हड येवकार दिलो. इंग्रज सरकारानय 
तांकां 'कैसर-ए-हिंद” भांगरा पदक दिवन भौमान केलो. भारतांत परततकच 
सुर्वेक तांणी भारतभर भोंवडी काडली. देशाची परिस्थिती समजून घेतली. 
उपरांत अहमदाबादे लागसार साबरमती AT देगेर एक आश्रम, सुरू केलो. तो 
हेर आश्रमां सारको आश्रम नासलो. देश मुळा थावन बांदून काडूंक सौदतल्या 
देशभक्ताची ती एक आगळी -वेगळी प्रयोगशाळा आशिल्ली. 

आश्रमांत येवपी दर एका सभासदाक एक सोपूत घेवचो पडटालो. “हांव 
wel Hard उलोवचों ना, अहिंसेचेर विश्वास दवरतलों, सारदे जेवण घेतलों, 
चोरी करचोंना, म्हजे पासत पयशे जमोवचों ना. ara कोणाचो घात मारचों 
ना, स्वदेशी वस्तूच वापरतलों, भारतीय भाशेचो प्रसार करतलों आनी अस्पृश्यता 
ना करपाचो यत्न करतलों.' गांधीजीनी आश्रम काडला म्हणपाचें कळनाफुडें 
साबार तरेचे लोक थंय आयलें. गरीब, गिरेस्त, देशी आनी भायले लेगीत आयले. 
सगले एकठांय रावपाक लागले. सगलीं कामां एकामेकांच्या सांगातान करूंक 
लागले. एका कुट्ुंबांतले जाल्लेवरी थंय रावंक लागले. आतां सगले गांधीजींक 
‘ay म्हणटाले आनी कस्तुरबाक “बा”. गांधी भारतांत आयिल्ले तेन्ना 
हिंदुस्थानांतल्या गिरणींत विणिल्ल्या कपड्याचो कोट आनी पुडवें न्हेसताले, 
माथ्याक रुमाल बांदताले. पूण १९१९ सालाच्या अदमासाक जेन्ना गांधीजी 
भाशणां fede गांव-गांवांनी भोंवताले तेन्ना तांणी were. देशांतल्या . 
कितल्याशाच गरीब लोकांक कोट सोडाच, सादो सदरोय घालूंक मेळना, बायलांक 
एका वयर दुसरें न्हेसण मेळना, तेन्ना तांणी आपलो पोशाक सोडून दिलो. एक 
वालो ते न्हेसताले आनी वयर गरज पडल्यार एक चादर पांगुरताले. निमणेंमेरेन 
तांचो होच पोशाक आसलो. गांधीजींचे काम, तांचें खरेंपण, प्रामाणिकपणा 

आनी त्यागी वृत्ती पळोवन रविंद्रनाथ टागोरांनी तांकां “महात्मा” म्हणूंक सुरवात 
केली. मुखार सगलेच लोक तांकां महात्मा म्हणूंक लागले. इंग्रज सरकाराकडेन 
झूज खेळप ही सादी गजाल न्हय, हाची तांकां पुराय जाणीव आशिल्ली. त्या 
पासत आख्या देशांतल्या सगल्या लोकाचो तांकां आदार जाय आसलो. तांचो 
आदार मेळटलो जाल्यार तांची स्थिती सुदारप गरजेची आसली. म्हणून तांणी 
गरीब शेतकरी, मजूर हांची स्थिती सुदारपाच्या वावराक हात: घालो. त्याच 
वेळार इंग्रज आनी जर्मनी हांचे मदीं आकांताचें झूज पेटिल्लें. ह्या वेळार इंग्रजांक 
भारतीयांच्या आदाराची गरज आसली. तांणी गांधीजीक सांगले. ““इंग्रजांची 
गोमटी आंवळुपाची ही एक बरी संद आसा''. अशें थोड्यांचें मत आसले. पूण 
गांधीजी “दुस्मानांच्या अडचणींचो फायदो घेवप ना.” ह्या विचाराचे आसले. 
तांणी थारायलें, तांचेर उपकार करून बरे भशेन स्वराज्याची मागणी करप. 
ह्याच विचारान तांणी गांवांगांवांत फिरून लोकांक सैन्यांत भरती जावंक सांगलें. 
त्या कामापासत तांणी रातीचो दीस केलो. इतले कश्ट तांचे कुडीक झेपले नात. 
ते gad जाले. ह्या वेळार तांकां दोतोरान बोकडेचें qa घेवपाक सांगलें. तेन्नाच्यान 
ते बोकडेचें दूद आनी उकडिल्ल्यो भाज्यो खाताले. शेवट मेरेन ते असलेंच 
जेवण घेताले. १ 

इंग्रज आनी जर्मनी हांचे मदीं चलपी झूज थांबले. सगल्यांक दिसले, आमी 
इंग्रजांक इतलो आदार केलो म्हणटकीर ते आमकां स्वातंत्र्य दितले. आतां 
खोशयेचे दीस परत येतले पूण..... स्वराज्य Gad? इंग्रजांनी पयलीं परस चड 
खर कायदे केले. ल्हान सान कारणावेल्यान व्हड व्हड फुडाऱ्यांक धरून बंदखणीत 
घालूंक लागले. देशभर लोक संतापान पेटले. ल्हान भुरगीं, म्हातारी मनशां, 
दादले-बायलो, हिंदू-मुसलमान कोण म्हूण ना, सगले कायदो मोडूंक मुखार 
सरले. विद्यार्थ्यांनी शाळा कॉलेजींचेर बहिश्कार घालो. तन-मन-धन देशापासत 
ओपपाक सगले मुखार सरले. गांधीजींनी ह्या वेळार खूप He काडले. लोकांक 
योग्य मार्गार दवरले. हिंसेन आमी झूज जिखचे नात हें परत एक फावट लोकांक 
पटोवन दिलें. इंग्रज सरकारा आड अहिंसेच्या मार्गन झुजूंक हिंदु - मुसलमान 
खांदाक खांद लावन तयार जाले. गांधीजीन एक दीस अख्ख्या देशान हरताळ, 
उपास, आनी प्रार्थनेपासत दवरचो अशें मागलें. गांधीजींच्या उल्याक पुराय 


१९ 


देशान उत्स्फूर्त प्रतिसाद दिवपाचें थारायलें, 

गांधीजीनी पयलीं तीस मार्चाक हरताळ करपाचो थारायिल्लो. पूण उपरांत 
तो स एप्रिलाक थारायलो. ही बदलिल्ली तारीख जांकां वेळार कळळीना तांणी 
तीस मार्चाकच हरताळ केलो. . पोलिसांनी मिरवणुकीचेर फार सोडले. तांणीय 
फातर हातांत घेवन पोलिसांचेर मारले. दिल्लीपरसय चड पंजाब पेटलें. गांधीर्जीक 
ही खबर कळनाफुडें खूब वायट feo. लोकांक सारके तयार केले बगर 
सत्याग्रह करप समा न्हय अशें येवजून आपले चुकीर्चे प्रायश्चित म्हणून तांणी 
तीन दिसांचो उपास केलो आनी सत्याग्रह थांबयलो. पूण सरकाराचो अत्याचार 
थांबलो ना. दोनच दिसांनी पंजाबांत बैसाखीची परब आयली. ही हिन्दू आनी 
मुसलमान दोगांयचीय व्हड परब. त्या निमतान जालियनवाला बार्गेत व्हड सभा 
भरिल्ली. सुमार fain हजार लोक थंय जमिल्ले. जनरल डायरान थंय जमिल्ल्या 
निःशस्त्र लोकांचेर फारपेट केलो. «ro, बायलो, भुरगीं, म्हातारी कोण म्हणून 
ना, शेंकड्यांनी लोकांक थंय जिवेंशीं मारले. 

ही खबर गांधीजीक मात्सी उसरांच eoo]. आयकून तांकां खूब वायट 
दिसले. पूण ते भियेवन फार्टी सरले नात. तांणी लोकांक सांगलें, “मनात 
कसलेच तरेचो भंय दवरनाकात, स्वतंत्र जावपा पासत सत्य आनी अहिंसेचे 
व्रत घेवंया.'' न्हिदिल्ल्यांक तांणी हालोवन जागे केले. गांवां - गांवांतल्या 
लोकांक जागृत करपाक आपले कार्यकर्ते धाडले. 

११. स्वदेशी आनी असहकाराची चळवळ 


गांधीजीन गांवां - गांवांत धाडिल्ले कार्यकर्ते लोकांक सूत कांतपाक, कपडे 
विणपाक तर्शेंच बरोवपा-वाचपाकय शिकयताले. गांधीजी जें काम लोकांक 
करूंक सांगताले तें काम आपूण पयलीं करताले. तेय सूत कांतताले, कापड 
विणटाले. आपणें कांतिल्ल्याच सुताचे कपडे वापरताले. अशे तरेन गांधीजी 
हिंदुस्थानांतल्या लोकांक जागे करून स्वराज्याच्या झुजाक तयार करताले. 
इतल्यांत इंग्लंडचो राजपुत्र हिंदूस्तानात येता म्हणपाचें कळळें. लोकानी ताच्या 
येवकाराच्या सुवाळ्याचेर बहिश्कार घालपाचें थारायलें. राजकुमार वेल्साची 
मिरवणूक जेन्ना मुंबयच्या रस्त्यावेल्यान वताली तेन्ना रस्त्यार कोण एक नाशिल्लो. 
दुसरे वटेन मात लोक भायल्या कपड्यांची परदेशी-कपड्यांची होळी करताले. 
तेन्नाच स्वदेशी कपडे वापरपाचो प्रचार चलतालो आनी लोक उमळशिकेन ताका 
पाळो दिताले. ही कार्यावळ थंडपणान चलताली. पूण अहमदाबाद आनी 
मुंबयच्यान कांय खुबळिल्ल्या लोकांनी मारामारी केली, फातर शेंवटिले. ज्या 
पारशी लोकांनी, इग्लिशांनी मिरवणुकेंत वांटो घेतिल्लो तांचेर फातर मारले. 
मोडतोड केलीं. पोलीस तितलेंच निमीत्त सोदताले. तांणी लोकांक येतिश्ट बडयले. 
कांय कडेन लोकांचेर फारय सोडले. ही खबर कळटकच सगलेकडेन दंगे सुरू 
जाले. परिस्थिती हाताभायर गेल्ली पळोवन गांधीजी उपासाक बसले. “अहिंसेच्या 
व्रताचो जांणी भंग केला तांणी त्या पारशी आनी इंग्रज लोकांची माफी मागल्या 
शिवाय आपूण उपास सोडचों ना.'' अशें तांणी सांगलें. लोकांनी माफी मागतकरच 
तांणी उपास सोडलो. त्या दिसाच्यान भारताक स्वातंत्र्य मेळसर ते दर सोमाराक 
'मौन व्रत” म्हळ्यार दिसभर एक अक्षर लेगीत Saray ना, अशें व्रत पाळटाले. 
हरताळा दिसा सगल्याच शारांतल्यान दंगे आनी लूट मार जावंक नासली. कांय 
थोडीं शारां सोडलीं जाल्यार हेर कडेन शांततायेन लोकांनी सत्याग्रह आनी 
हरताळ केल्लो. हें कळनाफुडें गांधीजींनी ed! चालूच दवरपाचो थारायलो. 
तांणी इंग्रजांची “सैतानी” राजवट मुळासयत हुमटावन उडोवपाचो निश्चेव केलो. 
तांणी आतां असहकाराची चळवळ सुरू केली. ताकाच तांणी 'उक्ते बंड' म्हूण 
नांव दिलें. हे चळवळीन तांकां सरकारच बंद उडोवपाचें आसले. 

तांचो उलो कानार पडना फुडें कितल्याशाच जाणांनी सरकारी नोकऱ्यो 
सोडल्यो, आपल्याक मेळिल्ल्यो भोवमानाच्यो पदव्यो परतिल्यो, जायत्या 
जाणांनी सरकारी कार्यावळींचेर बहिश्कार घालो, सरकारी न्यायालयांचेर आनी 
कौसिलाचेर बहिश्कार घालो. सगल्यांत चड म्हळ्यार हजारांनी शाळां- 
कॉलेजींतल्या शिक्षकांनी आनी विद्यर्थ्यांनी सरकारी शाळा-कॉलेजां सोडून 
दिलीं. सरकारी शाळा-कॉलेजींजाग्यार आतां राष्ट्रीय शाळा आनी विदयापिठां 
तयार जाल्लीं. न्यायालयां जाग्यार पंचायती आयिल्ल्यो, विदेशी म्हाला बदला 
ग्रमोद्योगाक म्हत्व आयिल्लें. इंग्रजी बदला देशी भाशेचो प्रचार वाडिल्लो. कोणाचीच 
हत्या करिनासतना कसलीच हिंसा करिनासतना उकतेपणान सरकार बंद उर्डोव 
येता हें गांधीजीचें तत्व आतां लोकांक पटपाक लागलें. मुख्य म्हळ्यार लोकांच्या 
मनांतलो भंय ना जालो. लोक ES मुखार काडून चलपाक लागिल्ले. गांधीजींची 
अहिंसेची चळवळ लोकांक पटपाक लागली. कितलेशेच क्रांतीकारी गांधीजींचे 
चळवळींत सामील जाल्ले. सरकाराक नाका जीव जाल्लो. गांधी्जीक धरून भितर 
घाल्यार लोक ओगी रावचे नात हें तांकां चड तोपतालें. . तांचे मर्दी धोंशी 
घालपाचो तांणी यत्न केलो. गांधीजीक सोडून ते एका - फाटल्यान एक काँग्रेस 
फुडान्यांक धरपाक लागले. परदेशी मालाची होळी केले उपरांत जायत्या जाणांनी 
परदेशी माल वापरपाचें सोडून दिल्लें. ताका लागून इंग्लंडांतल्या खूब कारखान्यांचें 
आकांताचें नुकसान जालें. ताकाय लागून सरकार खुबळ्ळें. हेच चळवळींत 
खादीची तोपी, जिका गांधी तोपी म्हणून वळखतात तिचें म्हत्व aise. हे 
चळवळींतलेच लोक न्हय तर क्रांतिकारक लेगीत गांधी तोपी वापरताले. सरकाराक 
ती तोपी कशीच सोंसनासली. कोणाचेय तकलेर ती तोपी पळयनाफुडें सरकाराचें 
पित्त खवळटाले. ती बंडाची तोपी कशी जाल्ली. ही चळवळ चिड्डून उडोवपाक 
सरकारान व्हड व्हड फुडाऱयांक बंदखणीत घाले. मोतीलाल नेहरू, देशबंधू 
चित्तरंजनदास, लाला लजपतराय, मौलाना आझाद, खान अब्दुल गफार खान 
तशेच शेकड्यांनी देशभक्त हे चळवळींत वांटो घेवन बंदखणीत गेल्ले. 

१२. बंदखर्णीत 


देश पेटिल्लो. अशा वेळार गांधीजीनी असहकाराचें निमणें पावल उखलपाचें 
थारायलें. आतां ते करबंदी करूंक मुखार सरले. हो सत्याग्रह बारडोलीक जावपाचो ` 
आसलो. तांणी थंयच्या लोकांक सरकारांक कर दिवपाक मनाय केली. लोक 
गांधीजी सांगतात तशें करूंक तयार जाले. पूण त्याच वेळार चौरीचौरा गांवांत 
एक घडणूक घडली. एके मिरवणुकेचेर पोलिसांनी फार सोडले. पोलिसांची 
आगळीक पळोवन लोक खुबलो. तांणी पोलीस चौकेक उजो घालो. तातूंत 
बावीस पोलीस हुलपून मेले. सरकारान कितलीय आगळीक करूं, लोकांनी 
अहिंसेची फाट सोडप ना असो नेम तांणी असहकाराचे चळवळीचे सुर्वेकच 
लोकांक समजायिल्लो. तरीय लोकांनी शिस्त मोडिल्ली. देखून तांणी हो सत्याग्रह 
फाटीं घेतलो. हो निश्चेव आयकून गांधीजीच्या सांगात्यांक तांची तिडक आयली. 
त्याच वेळार “यंग इन्डिया” ह्या नेमाळ्यांत बरयिल्ल्या तीन लेखांचो आदार 
घेवन ब्रिटिशान गांधीजींचेर राजद्रोहाचो आरोप घालो. तांकां न्यायालयांत उबे 
करतकच तांणी आपणे कितें केलां तें कायद्याचे नदरेन गुन्यांव आसत, पूण 
Bld तें म्हजी एक लागणूक म्हूण केला. म्हाका सोडून दिल्यार हांव परतय तेंच 
करतलों अशें GPS. तांकां स वर्साची बंदखणीची ख्यास्त जाली. वीस मार्चाक 
तांकां व्हरून पुण्यातले येरवड्याचे बंदखणीत दवरले. आफ्रिकेंतल्यान येत 
सावन तांकां मातय विसव Jo) नासलो. बंदखणीत तो मेळूं लागलो. थंयचे 
सगले त्रास, अडचणी तांणी हांसत हांसत सोंसल्यो. ते सदांच सकाळीं उठून 
गीता वाचताले. दनपरां कुराण वाचताले, सांजवेळा एका चिनी किरिस्तांव 
मनशावांगडा बायबल वाचताले आनी सूत कांतताले. हे भायर उरिल्ल्या वेळांत 
उर्दू आनी तामीळ भास शिकताले. बंदखर्णीत वचून गांधीजींक दोन वर्सा जायत 
आयिल्लीं. अचकित एका दिसा तांच्या पोटांत दुखूंक लागलें. पुण्याच्या ससून 
हॉस्पिटलांत तांचेर ऑपरेसांव केलें. ऑपरेसांवां उपरांत तांकां सरकारान सोडून 
दिलें. बलायकी सुदारपा खातीर ते मुंबय जुहूचे dox वचून रावले. काँग्रेसींत 
धुसपूस जाल्ली. परिवर्तनवादी आनी अ-परिवर्तनवादी अशे दोन पंगड जाल्ले. 
परिवर्तनवादी पंगड कौन्सिलांत वचून झुजूंक जाय म्हणटालो जाल्यार अ- 

परिवर्तनवादी पंगड अ-सहकाराचे चळवळीक मानपी आसलो. गंधीजी जुहूक 
आसतना दोनय पंगडांचे लोक तांकां मेळूंक Bars. देशाचें राजकीय वातावरण 
बदलिल्लें. तातूंत काँग्रेसीचे दोनय पंगड एकामेकाआड असहकाराचें अस्त्र 
वापरताले. आरोग्य सुदारतकच गांधीजींनी हिंदुस्थानाची स्थिती सुदारपाचे जायते 


यत्न केले. 

१३. एकवट फोडलो 

गांधीजींचो मोन्यांनी चलिल्लो वावर पळोवन सरकार भिलें. जर हिंदू, . 
मुसलमान, पारशी, किरिस्तांव सगले एकठांय आयले जाल्यार आपलें आसन 
कोसळटलें म्हणपाचो भंय सरकाराक जालो. म्हणून सरकारी अधिकाऱ्यांनी 
तांचे मदीं धोंशी लावंक सुरवात केली. तांचो एकवट फोडून उडयलो. ताका 
लागून वचत थंय हिंदू-मुसलमानांचे दंगे पेटपाक लागले. गांधीजींचो मोगाचो 
संदेश ते विसरले. ह्या बोवाळांत लोकांच्या दोळ्यामुखावेलें स्वातंत्र्याचे ध्येय 
पयस जालें. इंग्रज सरकाराक जाय आशिल्ले तेंच घडूं लागलें. दिसपट्ट्यो दंग्यांच्यो 
खबरी आयकून गांधीजी बेजार जाले. आपणें बांदून काडिल्लो बंगलो आपल्याच 
दोळ्यांमुखार मोडून पडटा अशैंशें कितें तांका दिसूं लागलें. तांणी एकवीस 
दिसांचो कडक उपास सुरू केलो. त्याच वेळार अनी बेझंट, सी. एफ्‌. अँड्रयूज, 
अली भाव, स्वामी श्रध्दानंद, मदनमोहन मालवीय हांचे सारके व्हड व्हड फुडारी 
एकठांय आयले आनी तांणी दिल्लींत एक 'एकचार संमेलन” घडोवन हाडलें. 
हिंदू - मुसलमान ह्या दोनय समाजां मदले दुबाव ना करप, तांच्यांत भावकी 
निर्माण करप हे पासत हें संमेलन भरिल्लें. एकवीस fear उपरांत गांधीजीनी 
उपास सोडलो. तेन्ना सगल्यांचीं काळजां परत एक जालीं. 

पूण तीं चड काळ मात एक उरलीं नात. गांधीजीक दिसले, “आतां देश 
मुळांतल्यान घट करूंक जाय. पयलीं तांणी कार्यकत्याचें जाळें तयार केलें. 
तांकां तांणी गांवां गावांनी धाडले. तांणी लोकांक तीन म्हत्वाच्यो गजाली सांगल्यो. 
१) मनशा मनशामदीं आपलें पेलेपण आसूंक जायना. २) ऊंच उणाकपण 
आसूं जायना आनी ३) सगल्यांनी आपल्या पांयांचेर उबे रावंक जाय. सगल्या 
जाती धर्मातल्या लोकांनी एकचारान आनी आपलेपणान कशे रावूं जाय तें 
सांगत गांधीजीचें कार्यकर्ते गांवां-गांवांनी फिरूं लागले. ह्याच वेळार गांधीजींनी, 
अस्पृश्यता निवारण आनी वेसन मुक्ती म्हळ्यार सोरो पियेवंक बंदी eredi 
. कार्यावळ हातांत घेतली. आमच्यांतल्यो अश्यो वायट प्रवृत्ती ना जाल्याशिवाय 
स्वराज्य Farag आनी तें तिगोवन धरप कठीण जातलें अशें तांकां दिसतालें. 
त्या काळार अस्पृश्य लोकांक रस्त्यावेल्यान मेकळेपणान फिरूंक वा कसलेच 

वेवहार करूंक मेळनासले. उदक जाय जाल्यार लेगीत बांयंक आफडूंक 
मेळनासले. गांधीजी हे आफूड भश्ट ना करूंक वावरूंक लागले. ते अस्पृश्यांच्या 
वाड्यार वचून तांकां बरोवंक वाचूंक शिकयताले. निवळसाणेन वेवहार करूंक 
शिकयताले. तांकां वांगडा घेवन एके पंगतीक बसून जेवताले. तांकां अस्पृश्य 
म्हणचे बदला 'हरिजन ' म्हळ्यार देवाचे अशें म्हणटाले, तेन्नाच्यान सगले लोक 
तांकां हरिजन म्हणूंक लागले. हे भायर तांणी खादीची चळवळ सुरू केली. 
देशभर लोकांक ते आनी तांचे कार्यकर्ते चरख्यार सूत कांतप, विणप शिकोवंक 
लागले. त्या वेळार काँग्रेसच्या वांगड्यांक "फकत खादीच वापरतलो असो सोपूतय 
घेवचो पडटालो. लोकांनीय खादी वापरची अशी तांची सांगणी आसताली. 
हिंदुस्थानांतल्या राजकी परिस्थितीचो अभ्यास करून तांकां किते जाय नाका 
तें पळोवंकं इंग्लंडच्या सरकारान जॉन सायमनांच्या अध्यक्षपणाखाला एक 
कमिशन नेमिल्लें. 

मद्रासाक भरिल्ल्या कॉँग्रेसच्या अधिवेशनान ताचेर बहिश्कार घालपाचो 
थाराव मानून घेतलो ते प्रमाण लोकांनी हरताळ केलो, मोर्चा काडलो, ताका 
काळो बावटो दाखोवन “सायमन परत वचात, अश्यो घोशणा दिल्यो. पंजाबांत 
लाला लजपतरायांनी एक व्हड मोर्चो काडिल्लो. पोलिसांनी लाठीमार करून तो 
फाफसायलो. लाठयांचो मार लालाजींकय पडिल्लो. त्या मारान बरे ना जावन 
कांय दिसांनी ते भायर पडले. ते पळोवन लोक खुबळळे. लखनौ शारांतय 
जवाहरलालान मोर्चो काडिल्लो. तांकांय पोलिसांनी लाठयांचो प्रसाद दिलो. सगलेच 
लोक खुबळ्ळे. पोलिसांकय सुमार उरलो ना. ते मेळत ताका बडयताले. घरांत 
आशिल्ल्यांक लेगीत भायर काडून बड़यताले. 

१४. आनीक दोन सत्याग्रह 


देशभर असहकाराची चळवळ चलताली. तेन्नाच गांधीजीन बारडोलीक 
सत्याग्रह करपाचो थारायिल्लो. पूण चौरीचौरांतल्या हत्याकांडाक लागून तेन्ना 
गांधीजीन तो सत्याग्रह फाटीं घेतिल्लो. सरकार थंयच्या शेतकामत्यां कडल्यान 
जो कर घेतालें तातूंत ताणें वाड केल्ली. म्हणून तेच बारडोलींत आतां तांणी 
सत्याग्रह करपाचें थारायिल्लें. बारडोलींतल्या सत्याग्रहाचे मुखेलपण गांधीजींनी 
वल्लभभाई पटेलांच्या हातांत RA. बारडोलीच्या शेतकामत्यांचो एकवट करून 
वल्लभभाईनी तांकां धिटायेची दिक्षा दिल्ली. १९२८ सालातल्या फेब्रुवारी म्हयन्यांत 
सुरू जाल्लो हो सत्याग्रह त्याच वर्साच्या ऑगस्ट मेरेन चल्लो आनी जैतवंत 
जालो. ह्या जैता उपरांत तांणी भारतभर भोंवडी काडून लोकांक विदेशी लुगटांची 
होळी करपाक लायली आनी स्वदेशी, खादी कपडे वापरपाची शिकवण दिली. 
सरकारान देशी मिठाचेर कर बसयल्लो. ताची बादा गरिबांक जाताली. सरकारी 
मान्यतायेबगर कोणाकच मीठ काडूंक मेळनासलें. ती बंदी मोडपाक गांधीजी 
भायर सरले . साबरमती सावन ३८५ किलो मिटरांचे वाटेर दांडी नांवाचो एक 
गांव आसा. 'थंयचे दयविळेर आपूण सत्याग्रही सांगात्यांचो एक जमो घेवन 
वतलों आनी बंदी कायदो मोडटलों.” अशें तांणी जाहीर केलें. आपणें दांडीक 
मीठ तयार करून कायदो मोडले उपरांतच बाकीच्यांनी हेर दर्या देगेर कायदो 
मोडून मीठ तयार aed अशें सगल्यांकच सांगून दवरिल्लें. 

१२ मार्चाक फांतोडेर भजन करून वांगडा एकूणअंयशीं सांगात्यांक घेवन 
ते भायर सरले. चोवीस दीस पांयांनी चलत पांच एप्रिलाक गांधीजी दांडीक 
पावले. तेन्ना तांच्या वांगडा हजारांनी लोक जमिल्ले. दुसऱ्या दिसा सकाळीं 
प्रार्थना करून ते dox गेले, न्हाले आनी वेळेवेलें इल्लें मीठ चिमटेंत घेवन तांणी 
लोकांक सांगले, eid faerat कायदो मोडलो. देशांतल्या प्रत्येक वेळेर जंय जंय 
मीठ करतात थंय वचून हजारांनी लोकांनी मिठाचो कायदो मोडलो. सरकारय 
तितल्याच नेटान सत्याग्रह चिडून उडोवंक लागलें. व्हड-व्हड फुडाऱ्यांक पयलींच 

धरून बंदखणीत घाल्ले. दांडी लागसार गांधीजी एका गांवांत रावन सत्याग्रहीक 
मार्ग दाखयताले. सुरतेचो डिस्ट्रीक्ट मॅजिस्ट्रेट रातयां थंय येवन गांधीजीक 
न्हिदेंतलो उठोवन येरवड्याचे बंदखणींत घेवन गेलो. दिसा उजवाडे तांकां 
धरपाचो धीर सरकाराक नासलो. सरकारान लोकांचेर मेळत तशे अत्याचार 
केले. पूण लोकांनी हिंसा जावंक दिली ना. 

१५. व्हायसरॉयांकडेन उलोवर्णी 

काँग्रेसीक कितलीय चिड़िली म्हूण ती चिडून वचपाची ना आनी गांधीजीक 
पेल्यान दवरल्यार इंग्रजांक हिंदुस्थानाचेर राज्य करूंक मेळचें ना म्हणपाचें 
इंग्रजांक Hood. झगडीं झुजां करीनासतना कितेंय उपाय करचो अशें तांणी 
थारायलें. ते पासत तांणी पयलीं गांधीजीक आनी हेर फुडान्यांक बंदखणींतल्यान 
सोडले. बंदखणींतल्यान सुटून येनाफुडें गांधीजीनी व्हायसरॉयाक मेळपापासत 
वेळ मागून घेतलो. सतरा फेब्रुवारीक ते व्हायसरॉयाक Jo गेले. गांधीजी 
आनी व्हायसरॉय हांचे मदीं आठ बसका जाल्यो. अखेरेक दोगांय मदीं एक 
कबलात जाली. तिकाच “गांधी आयर्वीन करार ' म्हणटात. हातूंत दोन गजाली 
निश्चीत जाल्ल्यो. 
१) काँग्रेसीन चळवळ फाटीं घेवप 
२) सरकारान सगले अध्यादेश फाटीं घेवन बंदखणीत घाल्ल्या सगल्यांक 
सोडून दिवप. 

पूण सरकारान ही कबलात मानून घेतली ना. त्याच वेळार लंडनाक दुसरी 
गोलमेज परिशद भरपाची आसली. हे परिशदेक गांधीजी मुंबयच्यान लंडनाक 
वचूंक भायर सरले. लंडनांत पावतकच सरकार तांकां व्हड हॉटेलांत दवरून 
तांची सरबराय करूंक सोदतालें. हिंदुस्थानी उद्देगपतीय तांकां आपणागेर 
आपयताले. पूण गांधीजीनी लंडनातल्या गरीब लोकां वांगडा रावपाचे थारायलें 
म्हणून ते म्यूरियल लिस्टर हांगेर तांचे पावणे म्हूण रावले. ती तांकां पयलीं 
साकून वळखताली. हांगेर कांय काळ ती साबरमती आश्रमात येवन राविल्ली. 
पुराय हिंदुस्थानाचे प्रतिनिधी म्हणून सरकारान एकट्या गांधीजीकच आपोवं 
नासले. आनीकय कितल्याशाच जाणाक आपयल्ले. तांच्यांत एकमत कशेंच जायना 
जालें. ते फकत आपले पुरतोच विचार करताले. प्रत्येक जाण वेगवेगळे मतदार 
संघ मागताले. अखंड भारताचो कोणच विचार करनासले. फकत गांधीजी एक 
राष्ट्र मागताले. इंग्रज लोक हिंन्दुस्थानी लोकांमदीं धोशी घालूंक सोदतात हें 
गांधीजीक pod. तांचें मन परिशदेचेर विटलें. परिशदेभायर ते जायत्या लोकांक 

वचून मेळळे.. हिंन्दुस्थानाचो खरो प्रस्न तांणी तांकां समजावन सांगलो, 
हिंदूस्थानाचें निवळ-नितळ रूप थंयच्या जाणकारांक दाखोवंक ते यसस्वी 
जाले. कितलींशींच काळजां तांणी जिखलीं. परिशदेक आयिल्ल्या प्रतिनिर्धीक 
लंडनच्या राजान आपल्या म्हालांत एक पार्टी दवरिल्ली. सगले प्रतिनिधी सुटा- 
बुटांत आयिल्ले. फकत गांधीजी मात सदच्या भेसांत एक वालो न्हेसून आनी 
कांबळ पांगरून गेल्ले. पायांतय सादेंच जोतें आशिल्ले. परिशद जैतिवंत जाली ना. 
हात हालयत अपयश घेवनच तांकां परतुचें पडलें. तेच बरोबर इंग्रजांचो दुश्ट 
हेत तांकां कळळो. इंग्रज भारतीयांमदीं कशी फूट घालूंक सोदतात तें तांकां बेस 
बरें कळळें. हिंदू समाजातलें आफूड-भश्ट ना करपाक ते वावुरतालेच. आतां 
एकवटाच्या UAHA घटपणान हात घालूंक जाय म्हणपाची तांकां जाणविकाय 
जाली. 


१६. गांधीजी परत बंदखणीत 

लंडनच्यान गांधीजी भारतांत परतले. हांगा लॉर्ड विलिंग्डनान काँग्रेस चेचून - 
उडोवपाचो सोपूत घेतिल्लो. ते प्रमाण ते भारतीयांचेर आगळिकांचेर आगळिको 
करताले. विलिंग्डनाली कुड्डी नीत पळोवन ताचेकडेन समन्वयान उलोवचें म्हणून 
गांधीजीनी तांकां रकाद धाडलो. पूण विलिंग्डन तयार जाले नात. गांधीजी 
सत्याग्रह करपाचो विचार करपाक लागले. पूण पावल मुखार घालचे पयलींच 
तांकां ४ जानेवारी १९३२ सालांत बंदखणींत घाले. गांधीजीक भितर उडयले 
बरोबर लॉर्ड विलिंग्डनान काँग्रेस कार्यकारिणीच्या सगल्या वांगड्यांक धरून 
fires घाले. बंदखर्णीत पावले बरोबर गांधीजीनी आपली वेळपटी तयार केली. 
प्रार्थना करप, चरख्यार सूत काडप, आपले कपडे उंबळप आनी उरिल्ल्या 
वेळांत वाचन आनी लेखन करप. धर-पकड करूनच सरकार ओगी रावलें ना. 
तांणी भारतीयांमदी धोंशी घालपाचो वावर नेटान सुरू केलो. मुसलमान आनी 
हिंदू अशे दोन वेगळे मतदार संघ तयार केल्लेच. आतां दलीत समाजाकय ते 
वेगळांवंक सोदताले. तांचो वेगळो मतदार संघ करून एका हिंदुस्थानाचीं तीन 
हिंदुस्थानां करूंक सोदताले. हें पळोवन सोसू नज जावन गांधीजीनी २० सप्टेंबर 

१९३२ दिसा उपासाक सुरवात केली. 
राजेंद्रबाबू आणि राजाजी बंदखणी भायर आसले. ते पोटतिडकीन वावराक 
लागले. हिंदू समाजाच्या फुडाऱ्यांक मुखार काडून दलितां पासत हिन्दुनी आपलीं 
देवळां उक्ती करची म्हणून वावरूंक लागले. मदनमोहन मालवीय लेगीत तांच्या 
आदाराक धांवले. ताका लागून दलितांक पंगतीक घेवन लाखांनी सवर्ण लोक 
जेवपाक लागले. तांचे पासत देवळां उक्ती केलीं. अस्पृश्यता निवारणाचो वावर 
ACH देशभर चलूंक लागलो. डाँ. आंबेडकर सरकारावटेन आशिल्ले. ते दलितांक 
हिंदू समाजाकडेन एकचार करूंक दिनासले. तांणी आयुश्यांत खूब अपमान 
सोशिल्लो. ताका लागून तांचो सभाव सामको कोडू जाल्लो. हिंदू समाजांतल्या 
फुडाऱ्यांक ते मातय पातयेनासले. इंग्रजय तांकां अप्रत्यक्ष फूस दिताले dier 
समजावपाचो फुडाऱ्यांनी जायतो यत्न केलो. FAUT हिंदू समाजांतल्यान दलितांनी 
फुटून वच्चे न्हय, तांकां प्रांतीय विधानसभेंत १४७ सुवाती मेळटल्यो अशें 
३१ 


थारलें. हाकाच “पुणे करार” म्हणून वळखतात. हो करार सरकारान मानून 
घेतकरच गांधीजींनी उपास सोडलो, अस्पृशांक गांधीजी हरिजन म्हणटाले, 
तांचे उदरगतीच्या वावराक संघटीत रूप दिवपा पासत तांणी “हरिजन सेवक 
संघ” नांवांची एक संस्था सुरू केली. गांधीजी बंदखणीत आसले. थंयच रावन 
तांकां हो वावर करपाची मेकळीक दिल्ली. तांचे प्रेरणेन हजारांनी कार्यकर्ते तांचो 
वावर मुखार व्हरूंक लागले. 

१९३३ तल्या मे म्हयन्यांत गांधीर्जीक बंदखर्णीतल्यान सोडले. साबरमती 
आश्रम तांणी “हरिजन सेवक संघाक” suot ह्या वावराक तांकां पयशांची 
गरज आसली. गांवांगांवांनी वचून ते ह्या वावराची लोकांक वळख घडयताले. 
गांधीजीनी आतां गांवांचे उदरगतीचोच वावर हातांत घेतलो. वर्ध्यालागसार 
तांणी मगनवाडी नांवाचो एक नवो आश्रम तयार केलो. थंय ग्रामोद्योग वाडोवपाचो 
वावर सुरू केलो. थंय तांणी जायते तरेचे नवे-नवे उद्योग सुरू केले. गांवकारांक 
नितळसाण शिकोवंक लागले, तांचें अज्ञान ना करपाचो यत्न करूंक लागले. 
गांवचे लोक आपल्या पांयांर उबे रावचे, अज्ञान, आळसाय, बेकारपण हांचे 
पसून मेकळे जावचे हे खातीर गरजेचेशे दिसतात अशे सगले वावर तांणी 
मगनवाडींत सुरू केले. मगनवाडीच्यान पांच मैलांचे वाटेर तांणी सेवाग्राम हो 
आश्रम Gal केलो. थंय मगनवाडींतलेंच सगलें कार्य चलतालें. ते भायर थंय 
तांणी शिक्षणाची कार्यावळ सुरू केली. 

१७. दुसरें म्हाझूज 

१९३९ त इंग्लंड आनी जर्मन हांचे मदीं झूज सुरू जाले. हें जगांतलें दुसरें 
म्हाझूज आसले. इंग्रजांनी आमच्या फुडाऱ्यांक विचारनासतना आमच्या देशांतलो 
म्हाल आनी सैनिक जर्मनी आड झुजपाक धाडले. सरकाराचे हें धोरण कोणाकच 
आवडले ना. सरकार अडचणींत आसा, हेच संदीचो लाव घेवन पूर्ण स्वराज्य 
मागचें अशें कांय जाणांचें मत आसलें. पूण गांधीजी हे अडचणीचो लाव घेवंक 
तयार नासले. ताच्या सत्याग्रही तत्वांत तें बसनासलें. तांणी वैयक्तीक सत्याग्रह 
सुरू करपाचो थारायले. पयलो सत्याग्रही म्हणून विनोबा भावेंक धाडले. तांणी 
उलोवपाक सुरवात करचे पयलींच तांकां धरून बंदखणीत घाले. ताच्या 
फाटल्यान Sal राविल्ल्या प्रत्येक सत्याग्रहीक धरून सरकार बंदखणीत घालूंक 
लागलें. अशे तरेन पंचवीस हजार सत्याग्रहींक तांणी बंदखणीत घाले. एकेवटेन 
हिटलर युरोप माडयत मुखार सरतालो आनी दुसरे वटेन जपान रंगून मेरेन 
पाविल्लें. अशा वेळार इंग्लंडाक भारताचो आदार जाय आसलो. पूण भारतीय 
जनता स्वराज्य मेळोवंक उतावीळ जाल्ली. हे परिस्थितीत इंग्लंडचे प्रधानमंत्री 
चर्चिल हांणी स्टॅफर्ड क्रिप्स हांकां भारतांत धाडून दिले. पूण तांच्यो अपमान 
करपी अटी आमच्या uere आनी गांधीजीकय मान्य जाल्यो नात. ते 
आयिल्ले तशेच परत गेले. इतलें म्हणसर जपान हिंदुस्थानाच्या दारांत येवन 
पाविल्लें. सरकार प्रजेक राखण दिवचे बदला आपापल्या युरोपी भाई बंदांक 
थंयच्यान दुसरे सुवातेर व्हरूक लागले. लोक संतापले. edu 
जाळवणदारांकय राग आयलो. ते सगले वध्यीक गांधीजी म्हऱ्यांत आयले. खूब 
भासाभास केली. काँग्रेसीन उपरांत मुंबई शारांत ' क्वीट्‌-इंडिया, छोडो भारत, 
भारत सोडून वचात” अशें इंग्रजांक सांगपी थाराव पास जालो. वातावरण ciui. 
लोक गांधीजींच्या आदेशाची वाट पळयताले. गांधीजींनी तांकां 'करतले वा 
मरतले” अशा निश्चेवान फुडें सरात असो आदेश दिलो. सत्याग्रह सुरू जावचे 
पयलींच फांतोडेर सरकारान गांधीजींक धरून पुण्यांतल्या आगाखान पालासींत 


` हाडून दवरले. सरोजिनी नायडू, मिराबेन आनी महादेवभाई हांकांय तांच्या 

सांगाताक हाडून दवरले. कस्तुरबा, सुशीला नायर आनी प्यारेलाल हांकांय 
दुसऱ्या दिसा थंय हाडून दवरले. दुसरेवटेन कॉँग्रेसच्या सगल्या फुडान्यांक 
धरून भितर घाले. दुसऱ्या दिसा ही बातमी कळळे बरोबर आख्खो देश “करेंगे 
या मरेंगे” ह्या हावेसान पेटून रस्त्यार आयलो. सरकाराचें बळगें मोडपा पासत 
तांणी तोड-फोड, जाळ-पोळ करपाक सुरवात केली. सरकारान हाका गांधीजीक 
जापसालदार धरले. गांधीजींनी व्हायसराय कितलोच समजावपाचो यत्न केलो. 
पुण व्हायसराय मानून घेवंक तयार नासले. गांधीजींक हे सहन जालें ना. तांणी 
तीन GAGA उपास सुरू केलो. 

हे खेपे ते बंदीस्त आसतनाच १५ ऑगस्ट १९४२ ह्या दिसा महादेवभाई 
भायर पडले. ते गांधीजींचे सचीव म्हणून काम करताले. गांधीजी तांकां आपल्या 
पुतावरी मानताले. हो घाय सोंसतासर २२ फेब्रुवारी १९४४ ह्या दिसा कस्तुरबाक 
मर्ण आयले. गांधीजी आतां खूब दुबळे जाल्ले. HSA आनी मनानय बी. तांकां 
मलेरियाची बादा जाली. तेंच निमित्त धरून ६ मे १९४४ ह्या दिसा तांकां 
सरकारान सोडून दिले. तांच्या जिवितांतली ही निमणी बंदखण आसली. 

आतां झुजान कूस परतिल्ली. इंग्लंड, अमेरिका हीं see VET जैतार जैत 
जोडत मुखार सरताली. बंदखरणींतल्यान भायर सरतकच गांधीजींनी मुस्लीम 
लिगेकडेन जुळोवन घेवपाचो एक यत्न करून पळयलो. पूण तांकां येश आयलें 
ना. बॅ. जिना तांचें कांयच आयकून घेवंक तयार नासले. ते पयलीं भारताचे 
विभाजन मागताले. मुसलमानांचे वेगळें राज्य पाकिस्तान करतकच उपरांत 
इंग्रजांकडेन स्वातंत्र्य AMA म्हणटाले. पूण गांधीजींक स्वातंत्र्य पयलीं जाय 
आसलें. 

१८. इंग्रज वचपाचे तयारेंत 


मुस्लीम लीग आतां खुबिल्ली. ओगी बसल्यार पाकिस्तान मेळचें ना अशें 
तांका दिसतालें. बंगालांत मुस्लीम लिगेचें सरकार आसलें. चार दीस तिणें तें 
गुंडांच्या हातांत दिलें. परिणाम जावपाचो तोच जालो. तांणी दंगे सुरू केले. 
तातूंत हिंदू तेचपरी मुसलमानांक मरण आयले. ह्या वेळार बलायकी बरी ना 
म्हण गांधीजी दिल्लींत आसले. ते सरकाराकडेन उलोवर्णी करपाच्या वावराक 
लागिल्लें. काँग्रेसच्या फुडायांकय पावला-पावलाक तांची गजर भासताली. पूण 
नोआखलीच्या हत्याकांडा-विशीं आयकतना तांचें मन दिल्लींत लागना जालें. ते 
नोआखलींत आयले. येतनाच तांकां बिहारांतय हत्याकांड vert म्हणपाचें कळळें. 
नोआखलींत मुसलमानांनी हिंदुचे जे हाल केल्ले, ताच्याकय चड वाट्यांनी बिहारांत 
हिंदुनी मुसलमानांचे हाल केल्ले. गांधीजींनी आपल्या सांगात्यांक थंय धाडले. 
आपली नात मनू आनी दुभाशाचें काम करपापासत प्रोफेसर निर्मलकुमार हांकां 
घेवन ते नोआखलींत पांयांनी भोंवंक लागले. दिसाक सोळा-सोळा वरां ते काम 
करूक लागले. ह्या वेळार मुसलमानांनी तांकां खूब पिडापीड केली. तांचे वाटेर 
कांटे-कंवच्यो उडोवंक लागले. मनशां-मनशांमदलें मनीसपण सोदून तें 
जागोवपाचें काम गांधीजी-करपाक लागले. पांयांत जोतें लेगीत घाली नासतना 
ते एका गांवांतल्यान दुसर्‍या गांवांत फिरताले. esq esq लोकांचेर तांच्या 
उलोवण्याचो परिणाम जालो. थंयची परिस्थिती निवळत आयली, तेन्ना ते बिहाराक 
qua भायर सरले. SAS मजगती इंग्लंडचे प्रधानमंत्री Seat हांणी घोशणा 
केली. 'जें लोकांच्या बययाक पडटा तेंच आमी दिवन वतले.'' बजिनान हाचो 
अर्थ वेगळें पाकिस्तान मेळटलें असो घेतलो. हाचो परिणाम म्हणून पंजाबांत 
झगडीं सुरू जालीं. नोआखली आनी बिहारापरसय पाश्ट दशा पंजाबांत जाली. 

एकेकडचो हिंसेचो उजो पालयतासर गांधीजींक दुसरेकडेन Tad पडटालें. 
पूण ते निर्शेले नात. देशांतल्या जायत्या फुडाऱ्यांकय आतां दिसपाक लागलें, 
पाकिस्तान दिले बगर मुस्लीम लीग वोगी बसची ना. गांधीजी मात, मातय 
गोंदळूंक नासले. हे परिस्थितींतल्यानय वाट काडटले ह्या आत्मविश्वासान ते 
वाबुरताले. निमणें अटली हांणी नवे व्हायसरॉय म्हणून लॉर्ड माऊंटबेटनाक 

धाडून दिले. ते भारताचे विसावे आनी निमणें व्हायसरॉय जावन आसले. येना 
बरोबर तांणी भारताक स्वातंत्र्य दिवपाच्या वावराक सुरवात केली. ते पासत 
तांणी पयलीं जवाहरलाल नेहरू आनी सरदार वल्लभभाई पटेल हांचेकडेन 
इश्टागत केली. तांणी गांधीजींकय दिल्लींत आपोवपाचें थारायलें. गांधीजी तेन्ना 
बिहारांतलो उजो पालोवपाचें कांम करताले. माऊंटबेटन, जवाहरलाल आनी 
वल्लभभाई हांणी तिगांयनीय खूब भासाभास केली आनी निमर्णे बॅ. जिनांक 
पाकिस्तान दिवपाचो निर्णय घेतलो. हे पासत खरें म्हळ्यार गांधीजींचे मान्यतायेची 
गरज आसली. पूण गांधीजीक देश फोडपाची मातय इत्सा नासली. तांचें हें खर 
मत सगल्यांक खबर आसलें. म्हणून निमण्या दिसांनी पाकिस्तान दिवपाच्या 
प्रस्नाचेर व्हायसरॉय, मुस्लीम लीग आनी काँग्रेस हांचे मजगतीं जीं उलोवर्णी 
चलतालीं तेन्ना गांधीजीक तांणी पेल्यानच दवरले. तांकां ह्या निर्णयाची मातय 
सुलूस लागूंक दिली ना. आतां निमर्णे तांच्या थारावाक गांधीजींची मान्यताय 
जाय आसली म्हणून माऊंटबेटनान तांकां आपोवणो धाडलो. 

१९. निमणी यात्रा 


माऊंटबेटनान गांधीजीमुखार हिंदू मुसलमानांचो प्रस्न दवरलो. ताचेर 
खोलायेन भासाभास केली. आपली येवजणय ताचेमुखार दवरली. पूण गांधीजीक 
भारताचे कुडके करपाची, पाकिस्तान वेगळें काडपाची माऊंटबेटनाची येवजण 
आवडली ना. ते बरोबर माऊंटबेटनान गांधीजींक सांगलें, “तुमकां खरें दिसचें 
ना, पूण OER ही येवजण मानून घेतल्या.'' काँग्रेसीन आपल्याक अळंग 
पेल्यान दवरला हाची जाणीव गांधीजीक जाली. काँग्रेस आपल्या फाटल्यान 
नासली तरी अख्खो देश आपल्या फाटल्यान आसा अशें गांधीजींक दिशिलें. 
पूण आतां देशाचेर आदलेवरी, गांधीजींचो प्रभाव उरू नासलो. मुस्लिम लिगेच्या 
प्रचाराक लागून मुसलमान तांकां आपले सगल्यांत व्हडले दुस्मान समजताले. 
हे वटेन मुसलमानांचे बळ मोडपा बदला, गांधीजी तांकां “बाबा Yar’ करून 
ad बळ वाडयतात अशें समजून हिंदूय तांकां आपले दुस्मान समजताले. 
काँगसींतले सांगातीय तांकां सोडून माऊंटबेटना फाटल्यान गेल्ले. गांधीजींक 
पयलेच फावट आपूण एकलों पडलों म्हणपाची जाणविकाय जाली. हातूंतच 
आपूण SRG अशेंय तांकां दिसूं लागले. कांय दिसां उपरांत काँग्रेस महासमितीची 
बसका जाली. त्या वेळार मनांत AR, गांधीजीक देशाच्या विभाजनाक 
मान्यताय दिवची पडली. उपरांत ते कोलकोत्यांतल्या बेलियाघाट हांगा आयले. 
गांधीजी थंय आसतनाच १५ ऑगस्ट १९४७ दिसा हिंदुस्थान स्वतत्र जालें. 
आख्खो देश तेन्ना खोशयेन नाचलो.हो दीस उदेवचो म्हणून आयुश्यभर गांधीजी 
कश्टल्ले. पिरायेच्या ७८ व्या वर्सा तांकां हो दीस पळोवंक मेळळो. पूण तांकां 
मनांतल्यान खोस जावंक नासली. तांणी त्या दिसा उपास केलो. स्वातंत्र्य 
मेळून पंदरा दीस जावंचे पयलींच पंजाब पेटलें. ही बातमी कोलकोत्त्यांत पावली. 


- गांधीजींनी आपलें अस्त्र भायर काडलें. कोलकोत्ता शांत जायसर अन्नाचो एक 


कण Bisa ना असो निश्चेव करून ते उपासाक बसले. 

आनी..... अजाप ! खुबिल्लें कोलकोत्ता खिणांत शांत जालें. थंयच्यान ते 
पंजाबांत गेले. उपरांत दिल्लींत आयले. दिल्लीय हुलपताली. लाखांनी हिंदू आनी 
शीख आपल्या घरादाराचेर, बेंसाभाटाचेर उदक सोडून पाकिस्तानांतल्यान 

भारतांत आयले आनी हिंदुस्थानांतल्या मुसलमानांकय आपलें सगळें हांगा 
सोडून पाकिस्तानात धांवपाचो वेळ आयिल्लो. दिल्लीतलो आकांत पळोवन दिल्लीत 
शांत जायसर तांणी थंय रावपाचें थारायलें. दिल्ली भोंवतणी पडिल्ल्या 
निर्वासितांच्या छावण्यांनी वचून ते लोकांचीं दुकां पुसपाचो यत्न करताले. कांय 
जाण विस्वासान आपले हाल उपाद्रे तांकां सांगताले जाल्यार कांय जाण तांणी 
पाकिस्तान दिल्ल्यान हो आकांत जालो अशें म्हणून गाळी संवताले. गांधीजी 
त्यो मुकाट्यान आयकून घेताले. तांच्या नातीच्या दोळ्यांतल्यान मात दुकां 
व्हांवतालीं. जो उपदेश आयकून कोलकोत्त्यांतल्या लोकांनी दंगो बंद केल्लो तोच 
उपदेश दिल्लींतले निर्वासीत आयकून लेगीत घेवंक तयार नासले. कांय लोकांक 
हिंदू मुसलमानांचो एकचार करप ही गांधीजींची कल्पना अजिबात आवडनासली. 
तांकां दिसतालें, गांधीजींचे हे वागणुकेन, नीतीन आमी दुबळे थारतले. लाठयेची 
जाप लाठयेन आनी फाराची जाप फारानच दिवूंक जाय, अशेंय कांय जाणांक 
दिसतालें. तांगेले ते सांगातीय आता तांचे कांय एक आयकनासले. सगलें सोसूं 
नज जावन गांधीजींनी १३ जानेवारी १९४८ ह्या दिसा उपास सुरू केलो. ते 
बरोबर जादू जाल्लेवरी ही खबर कळटांच दंगे थंयचे थंयच बंद जाले. 
पाकिस्तानांतलें हत्याकांड लेगीत बंद जालें. सगले फुडारी एकठांय येवन तांणी 
हाचेफुडें दंगे जावपाक दिवचे नात अशें लेखी उतर दिलें. तेन्ना गांधीजींनी १८ 
जानेवारी दिसा उपास सोडलो. हो तांचे जिणेंतलो निमणो उपास आसलो. 
तरीय कांय जाणांच्या मनात असंतोश खतखततालो. 

३० जानेवारी १९४८ दिसा दनपरां वल्लभभाई तांकां मेळपाक आयिल्ले. 
गांधीजी केन्नाच प्रार्थनेचो वेळ चुकयनासले. आज वल्लभभाई आयिल्ल्यान तांकां 
पांच मिनटांचो कळाव जालो. ते सदचेवरी उठले. मनू आनी आभा हांच्या 
खांदार हात दवरून कुडींतल्यान भायर आयले. भायर प्रार्थनेक जमिल्ल्या 
लोकांनी तांकां वाट करून दिली. बरोबर त्याच वेळार एक तरनाटो मुखार 
आयलो. तो गांधीजींक नमस्कार करूंक आयला अशें समजून हेर लोक कुशीन 
सरले. इतल्यांत ताणें बोल्सांत हात घालून पिस्तोल भायर काडलें. तो कितें 
करता हें लोकांक कळचे पयलींच एका फाटोफाट पिस्तोलाचे तीन फार ताणें 
गांधीजींचेर सोडले. 'हे राम” म्हणत गांधीजी सकयल कोसळळे.! 


ke 

श्रीमती माया अनिल खरंगटे 

सी-४-१, वैभव अपार्टमेन्ट्स 

मारुती देवळा लागी, 

दवर्ली, नावेली, गोंय ४०३ ७०७ 

फोन : २७५३७७८ 

शिक्षण - बी. ए. बी. एड्‌., बालवाडी कोर्स 

व्यवसाय - शिक्षिका TE 
फाटल्या सत्तावीस वर्सा साकून बरयता. कविता, कथा, लेख, बालसाहित्य अशें 
विवीध लेखन. दिसाळी, वर्सुकी अंक, अंक रेडियो, टी.व्ही. हाचेर प्रसिद्धी. 
१९९८-९९ वर्साचो N. CERT. चो बालसाहित्याचों पुरस्कार. 

२००३ वर्साचो कुडचडें, गोंय हांगच्या कोंकणी कला आनी साहित्य केंद्राचो 
बालसाहित्य पुरस्कार. 

आजवेर प्रसिद्ध जाल्लीं पुस्तकां - 

१. कयपंजी - कविता संग्रह 

3. घोंटेर - कथा संग्रह 

बालसाहित्य 

१. कोलेदादाची पालखी - काणयो 

२. स्वामी विवेकानंद - चरित्र 

३. गलिवराची भोंवडी - अणकार 

४. ape - नाटकुलीं 

५. कामापुरतो मामा - आदारीत 

६. शींव आनी बैल - आदारीत . 

७. रविन्द्रनाथ टागोर - चरित्र 

८. काणी एक गुलामाची - अणकार 

९, निलम - धाडसी काणी 

१०. शिटूक शकू - धाडसी काणी 

त्या शिवाय शिक्षणीक पुस्तकां प्रसिद्ध जाल्यांत. 'अप्रूप' ह्या प्रातिनिधीक कविता संग्रहांत 
कविता. 

साहित्य अकादेमीच्या “प्रचिती” ह्या त्रैमासिकांत इग्लिशींत कवित्तेचो अणकार. 


ॐ श्री दत्त पद्मजा प्रकाशन, श्रीस्थळ, काणकोण, गोंय 


